



چېكېر تېنكە ناخشا

مېلله قىلەر نە شىرىياتى

تېكىستىن ئىزاھات

(بالىلار ئىپتىدائىي كىتابى)

ئاپتونۇم رايونى، ئابدۇقادىر ھەسەن،
تۇختاش بەگىرى، ئابدۇقادىر ھەسەن،
ئاپتونۇم رايونى:

مەللىھەتلەر نەشرىياتى

مۇندەرىجە

ھەسەن تىلىۋالدى

- (1) بەش پۇك پۇل
- (2) گۈزەللىك ھەققىدە
- (3) كۆمۈر بىلەن ھاك تاش (مەسەل)
- (5) چىن دوست بىز
- (6) ئىككى مەسەل
- (7) ئىنىم
- (9) بولسام يامغۇر تامچىسى
- (10) ئەپ بولۇشتى ئىككىسى
- (11) بەسلىشەيلى بىز
- (13) سۇ بىلەن شەپەق (مەسەل)
- (15) ئاپئاق بالام
- (16) بىزگە ئويۇن چىق
- (16) ئاسلانجاننىڭ پۇشايمىنى (مەسەل)
- (19) ئۆردەك بىلەن خوراز (مەسەل)
- (23) دادام
- (24) قەغەز ئايروپىلان

- (25) گالستوك چەگسەم
- (26) ئۈستەل بىلەن ئورۇندۇقنىڭ سۆھبىتى (مەسەل)
- (28) چېچەكلىگەن نوتا بىز
- (29) ئۆگەن بالام بېرىلىپ
- (30) ئانا
- (31) كېچىكىشنىڭ سەۋەبى
- (34) بالام بىلەن ئانىسى
- (37) باھار ئەتىگىنى
- (38) كۆچەت تىكتۇق باھاردا
- (39) دام-دام-دام
- (40) خىجىل قىلدى دام-دېمىڭ
- (41) بولساڭ ئەدەب-قائىدىلىك
- (42) تۇنجى قار
- (44) قىش بوۋاي
- (45) كومپاس

ئايلىمىم روزى

- (47) گۈلدەستە (بالادا)
- (60) ئوتنى كىم قالاپ بەردى؟
- (61) ئىلىم-پەن
- (63) ۋەتىنىم — ئانام
- (64) قەلبى ئوتلۇق پىئونىرلار بىز

- (65) سوراڭ بىزدىن مۇئەللىم
- (66) يېڭى يىل ناخشىلىرى
- (75) تەنەپپۇس
- (77) بىز بەختىيار بالىلار (ئېيتىشىش)
- (79) تېپىشماق
- (80) "سەككىز دوست" نىڭ سۆھبىتى
- (87) باھار قوشاقلرى

ئابدۇقادىر ھەسەن

- (92) جەڭچى ئاكامغا
- (93) مەھەللىمىزنىڭ بالىلىرى (سېكىل)
- (108) ئۈچ گۆھەرنىڭ سۆھبىتى
- (115) مېنىڭ تال-تال كۆچەتلىرىم (سېكىل)
- (121) سالام، باھار قوشلىرى (سېكىل)
- (129) كىچىك ماھىرلار (سېكىل)
- (138) شېكەرستاندىكى ناخشا (سېكىل)
- (152) نەشپۈت يېگەندە
- (152) پەندىيات
- (156) جان دوست ئاداش بولايلى
- (158) ئايرىلمايمەن مەكتەپتىن

توختاش بەكرى

- (160) قانداق يۇلتۇز ئۇ؟ (بالادا)
- (168) تۈلكە بىلەن ئېشەك (مەسەل)
- (172) قەدىردانلار سۆھبىتى (شېئىرىي چۆچەك)
- (182) پاقنىڭ لاپ ئۇرۇشى (مەسەل)
- (186) يېڭى قار ئىلھاملرى (سېكىل)
- (195) تايچاق
- (196) قوزچاق
- (198) ئويلاپ ئوينا!
- (200) گۈل تاقغاندا
- (201) چەش دۆڭ (شېئىرىي چۆچەك)
- (215) بىزنىڭ كوچا (ئېيتىشىش)
- (217) پاخپاق
- (220) ئوغلاق، خوراز، ئاسلانچاق (شېئىرىي مەسەل)
- (227) تېپىشماقلار

ھەسەن تىلىۋالدى

بەش پۇك پۇل

يەتتە ياشلىق پىئونېر ئازاد،
قايتىشىدا بۈگۈن مەكتەپتىن.
تېپىۋالدى بەش پۇك پۇلنى،
كېلىۋېتىپ يولنىڭ چېتىدىن.

لېي فېڭ روھى، ئېسىل خىسلىتى،
ئىلھام بەرگەچ ئۇنىڭ قەلبىگە.
ئىككىلەنمەي تاپشۇرۇپ بەردى،
پۇلنى دەرھال مۇئەللىمىگە.

قارىماققا ئەڭ كىچىك بۇ ئىش،
بەكمۇ ئاددىي ئىش دەپ بىلىندى.
كىچىك ئازاد — نوتا — كۆچەتنىڭ
پەزىلىتى روشەن بىلىندى.

1982-يىلى، ئۈرۈمچى.

گۈزەللىك ھەققىدە

دەم ئېلىشتا سىنىپتا
بىرنەچچە يىلەن جەم بولۇپ؛
تالاش - تارتىش قىلىشتى
گۈزەللىكتىن گەپ بولۇپ.

تۇرسۇن دېدى: ئادەمنىڭ
قاش - كۆزىدۇر زىنىتى.
كىمنىڭ ھۆسنى چىرايلىق،
شۇنىڭ بولار ھۈرمىتى.

گۈزەل كىنو چولپىنى
تۇغۇلغاندەك ئالەمگە.
چىراي، كىيىم، لاتاپەت
ھۆسن قوشار ئادەمگە.

ياسىن دېدى: گۈزەللىك
ئەمەس يالغۇز چىرايدا.
ئەدەب - ئەخلاق، پەزىلەت
گۈزەللىكتۇر ئىنسانغا.

توغرا دېدى ئۆمەر،
بۇ پىكىرگە قوشۇلۇپ:
كۆز قارشىم ياسىغا
كېتەر مېنىڭ ئوخشۇشۇپ.

ئۆلچەنمەيدۇ گۈزەللىك،
كىيىم - كېچەك، چىرايدا.
قەلبىڭ گۈزەل بولمىسا،
ئايىدەك جامال نە پايدا؟

ھېسابلىنار گۈزەللىك،
ئىگە بولغان خىسلەتكە.
قەلبى گۈزەل كىشىلەر
لايىق قەدىر - قىممەتكە.

1983 - يىلى، ئۈرۈمچى.

كۆمۈر بىلەن ھاك تاش

(مەسەل)

قىشنىڭ بىر كۈنى كاننىڭ بېشىدا،
كۆمۈرگە ئۇچرىشىپ قالدى ھاك تېشى.

ئۆزىچە كۆمۈرنى مەنسىتمەي تېخى،
مەغرۇرلۇق بىلەن گىدەيدى بېشى.

دېدى كۆمۈرگە ماختىنىپ ھاك تاش:
نېمانچە قارا تەلەتنىڭ سېنىڭ.

كاندىن چىقىپلا كېتسەن كۆيۈپ،
كۈلگە ئايلىنىپ تۈگەيدۇ تېنىڭ.

ئاپئاق تۇر مېنىڭ ھۆسنۇجامالىم،
ئەتتۋارلىق مەن بىلسەڭ بۇرادەر.
ئاقارماس مەنسىز ئېگىز بىنالار،
قول قويار ماڭا ئالتۇن ۋە گۆھەر.

شۇ چاغدا كۆمۈر ھاك تاشقا قاراپ،
ماختانما، دېدى تۇرۇپ يۈزتۇرا.
ئەل ئۈچۈن پايدام تېگەر مېنىڭمۇ،
بولسىمۇ گەرچە رەڭگىم قاپقارا.

ھەربىر نەرسىنىڭ سىرتىغا قاراپ،
باھا بەرمىگىن ئالدىراپ پەقەت.
رەڭگىڭنى ئاق قىپ ئەلگە تونۇتقان،
بىلسەڭ مەندىكى ئاتەش - ھارارەت.

چىن دوست بىز

ئىجىل - ئىناق ئۆتىمىز،
بىر قورۇدا بەش مىللەت.
يېتىلمەكتە ئۆملۈكتىن،
بىزدە ياخشى پەزىلەت.

بىللە ئويناپ كۈلىمىز،
قايتقان چاغدا مەكتەپتىن.
بىللە بىلىم توپلايمىز،
ئىلىمۇپەن ھېكمەتتىن.

ئۆسمەكتىمىز بەختىيار،
بىز ھەر مىللەت گۈل - غۇنچە.
بۇلبۇل بولۇپ كۈيلەيمىز،
چىن دوستلۇقىنى قانغۇچە.

1983 - يىل، ئۈرۈمچى.

ئىككى مەسىل

يۈز بىلەن ئەينەك

دەپتۇ بىر كۈنى ئادەمنىڭ يۈزى،
ئۆيگە يارىشىپ تۇرغان ئەينەككە:
”خىزمىتىڭ مەندىن نۇقسان تېپىشمۇ،
كۈچۈڭ يەتمەمدۇ زادى بۆلەككە؟

”كۆرۈپ تۇرمىساڭ، — دەپتۇ تاش ئەينەك، —
ۋاقتى — ۋاقتىدا ئۆزەڭنى مەندە.
كۆرەلمەيسەنغۇ كىر ۋە ئىللەتنى،
قانچە ئىقتىدار بولسىمۇ سەندە.

كونىلاردا بار شۇنداق بىر ماقال:
يۈزۈڭ كىر بولسا ئەينەككە قارا.
خىزمىتىم شۇكى كىرنى كۆرسىتىش،
ئۇنىڭدىن بۆلەك يوق مەندە تاما.“

ۋاقت بىلەن كالىندار

ھال ئوقۇدى كالىندارغا ۋاقتجان:
”مەن توختىماي مېڭىش بىلەن راۋانمەن.
سۈرئىتىمنى كۆرسەتسەڭمۇ بىراق، سەن
تەرىپلىنىپ تۇرغىنىڭغا ھەيرانمەن.“

”توغرا دوستۇم، — دېدى كۈلۈپ كالىندار، —
مېڭىۋەرگىن بۇنى قىلچە ئويلماي.
سەن توختىساڭ بولماس مېنىڭ كېرىكىم،
قەدىرلىكىمەن ماڭغاچقا سەن توختىماي.“

1983-يىلى، ئۈرۈمچى.

ئىنىم

كىچىك ئىنىم دىلمۇراد،
خەت يازىدۇ قىزىقىپ.
جىجىلايدۇ قەغەزگە،
كەتكىنىدە ئېزىقىپ.

مەن ئىشلىسىم تاپشۇرۇق،
ئۇمۇ يازار كىرىشىپ.
تەرك ئېتىپ ئۇيقۇنى،
ئۆگىنىدۇ تىرىشىپ.

زوقى بىلەن يازىدۇ،
بىلىۋالغان خېتىنى.
دەپتىرىنىڭ تېشىغا،
يېزىپ قوياي ئېتىنى.

دەيدۇ: ئاكا قاچانمۇ
مەن سېنىڭدەك يازمەن؟
ئىلىم - ھىكمەت كانىدىن
ئۇنچە - مارجان قازمەن؟

دېدىم: ئىنىم ئۆگەنسەڭ،
زېرىكمەيلا تىرىشىپ.
يېڭەلسەڭ مۈشكۈلنى،
غەيرەت قىلىپ ئېلىشىپ.

پات ئارىدا مەكتەپكە،
سەنمۇ چوقۇم بارسەن.
مەرىپەتنىڭ نۇرىدىن،
دىلغا قۇۋۋەت ئالسەن.

كائىناتنىڭ سىرىنى،
ئاشۇ چاغدا ئاچىسەن.
ئىجادىڭدىن، ئەجرىڭدىن،
ئەلگە ئۈنچە چاچىسەن.

1983 - يىلى، ئۈرۈمچى.

بولسام يامغۇر تامچىسى

ياغدى يامغۇر شارقىراپ،
يەر ئۈستىگە چېچىلىپ.
گۈللەر قېنىپ سۇ ئىچىپ،
كەتتى چوغدەك ئېچىلىپ.

پايانسىز تاغ - داللار،
كەيدى ئېسىل يېشىل تون.
ياساندى ئۈز تەبىئەت،
يوقاپ تۈتەك، ئىس، جۇدۇن.

شەھەر - يېزا، يايلاقلار،
تولۇپ خۇش بۇي پۇراققا.
ئوخشاپ كەتتى ھەممە جاي،
زىلال سۇلۇق بۇلاققا.

ئاقتى شادلىق يامغۇرغا،
تولۇپ قەلبىم باغچىسى.
ھېسابلايمەن بەختلىك،
بولسام يامغۇر تامچىسى.

1983-يىلى، ئۈرۈمچى.

ئەپ بولۇشتى ئىككىسى

گەپ تالشىپ قېلىشتى،
ئايشەم بىلەن گۈزەلئاي.
ماي تارتىشىپ خېلى كۈن،
يۈردى گەپ-سۆز قىلىشماي.

ساۋاقداشلار بۇ ئىشنى،
توغرا ئەمەس دېيىشتى.
ئىككىسىنى بىر كۈنى،
ئەپ قىلماق بوپ كېڭىشتى.

مەسلىھەتلىشىپ بۇ ئىشنى،
توغرىلاپ بىر كۈنگە.
ئېلىپ باردى ئايشەمنى،
گۈزەلئايىنىڭ ئۆيىگە.

ناخشا - غەزەل ئېيتىلىپ،
تۇرغاچ ئۇسسۇل ئوينىلىپ.
ئارىدىكى سوغۇقلۇق،
كەتتى شۇ دەم ئۇنتۇلۇپ.

قول تۇتۇشۇپ قايتىدىن،
ئەپ بولۇشتى ئىككىسى.
جاراڭلىدى يېقىملىق،
چىن دوستلۇقنىڭ كۈلكىسى.

1983 - يىل، ئۈرۈمچى.

بەسلىشەيلى بىز

كەلگىن گۈلئايىشەم،
بەسلىشەيلى بىز.
بىلىم ئېلىشتا،
ئىلگىرىلەيلى تېز.

كىم چىقسا ئوزۇپ،
مۈشكۈلنى يېڭىپ؛
بىلىم بېغىدىن،
شەربەتلەر ئىچىپ.

ماڭايلى شۇنىڭ
تۇتۇپ قولىنى.
تىرىشچانلارنىڭ
بېسىپ يولىنى.

ئۆگىنەيلى تېز،
تۇتۇپ چىڭ پەيتىنى.
چاقايلى پەننىڭ،
شېرىن قەنتىنى.

ئۇستازلارنى بىز،
قىلايلى ھۈرمەت.
باغلايلى ئەلگە،
چىندىن مۇھەببەت.

تىرىشىپ ئوقۇپ،
ئانا مەكتەپتە.
ئۈلگە بولايلى،
ئىش ۋە ھەركەتتە.

1984 - يىلى ، ئۈرۈمچى .

سۇ بىلەن شەپەق

(مەسەل)

كەچكى شەپەق قىزارتتى،
سۇنىڭ سۈزۈك يۈزىنى.
شۇنداقتىمۇ كۆل سۈيى،
ئۆزگەرتىمىدى تۈسنى.

بۇنى كۆرۈپ شەپەقنىڭ،
كەلدى قەھرى، غەزىپى.
ھەسەت قىلىپ ۋارقىرىدى،
تېشىپ سۇغا ئەلىمى.

دېدى شەپەق: كەچقۇرۇن،
بېزىسەممۇ ئۈستۈڭنى.
شۇنچە گۈزەل نۇرۇمدا،
ئۆزگەرتىمەيسەن تۈسۈڭنى.

دېدى دەرھال كۆل سۈيى،
جاۋاب بېرىپ شەپەققە:

پەرۋايسىمىز پەلەكتۇر،
بۇنداق يولسىز تەلەپكە.

تا ئەتىدىن كەچكچە،
كۈن نۇرىنى چاچسىمۇ.
كەچتە يۇلتۇز، تولۇن ئاي،
كۈلۈپ جامال ئاچسىمۇ.

كەلدى ئۇلار قىلچىمۇ،
مىننەت قىلماي ئەجرىنى.
قىلمىغانتى سەن كەبى،
بۇنداق يولسىز غەلۋىنى.

ھەر كەچلىكى قالسىەن،
غىل - پالغىنە كۆرۈنۈپ.
شۇ دەم غايىب بولسىەن،
بۇلۇت ئارا مۇگلىنىپ.

شۇنىڭغىمۇ كېتەمسەن، —
دېدى، — شۇنچە كېرىلىپ.
كۆل سۆزىدىن شەپەقنىڭ،
كەتتى يۈزى قىزىرىپ.

ئاپئاق بالام

ئاق توشقانداك ئاق بالام،
ئەتراپىڭغا باق بالام.
كۆڭۈل قويۇپ چىنقىساڭ،
بولار تېنىڭ ساق بالام.

يەسلى سېنىڭ ئۆز ئۆيۈڭ،
ئۆسكىن ساغلام، شاد بالام.
ئۇنىڭ ئىللىق قوينىدا،
يوغىنايسەن پات بالام.

ئاداشلىرىڭ بەك تولا،
يوقتۇر ساڭا يات بالام.
مەرىپەتنىڭ قوينىغا،
سەن ئۆزەڭنى ئات بالام.

بىزگە ئويۇن جىق

— يەسلى بالىلىرى تىلىدىن.

بىزگە ئويۇن جىق،

ئوينايىمىز سىلىق.

يەسلى كەڭ دېڭىز،

بىز ئۇندا بېلىق.

دوستلىرىمىز جىق،

بىز دوستقا ئىللىق.

ئۆسىمىز بولۇپ،

زېرەك، ئەخلاقلىق.

1984 - يىل 6 - ئاي.

ئاسلانجاننىڭ پۇشايمىنى

(مەسەل)

كىچىككىنە ئاسلانجان،

قالتىس چاغلاپ ئۆزىنى؛

ئاڭلىمىدى كۆيۈنۈپ،

ئېيتقان ئانا سۆزىنى.

دېدى بىر كۈن ئانىسى،

نەسبەت قىپ ئاسلانغا:

بەگۋاشلىق قىپ جان بالام،

قالما يەنە پۇشمانغا.

مەن ئېپ چىقاي ئويناشقا،

چىقماق بولساڭ ئەگەردە.

ئۆزەڭ چىقساڭ بىر كۈنى،

ئۇچرايسەن خەۋپ - خەتەرگە.

ئەنسىرىمىگىن مېنىڭدىن،

دېدى ئاسلان گىدىيىپ.

ئۆگەنمىدى چاشقاننى،

تۇتۇشنى ھەم بېرىلىپ.

چىقتى بىر كۈن ئاسلانجان،

كۆزلەپ ئاشۇ تالانى.

تۇرۇپ قالدى ھەيران بوپ،

كۆرۈپ چەكسىز دالانى.

ئېچىنىمەن، دېدى ئۇ،
ئۆتكەن ئاشۇ كۈنۈمگە.
بۇندىن كېيىن قايتمايمەن،
يېنىپ ھەرگىز ئۆيۈمگە.

چىقتى شۇ دەم ئانىسى،
ئاسلانجاننىڭ يادىدىن.
ئويۇن بىلەن خېلى كۈن،
ئۆتۈپ كەتتى ئارىدىن.

قورساق ئاچتى ئاخىرى،
دەرمان تۈگەپ يۈرۈشكە.
دېدى قىلىپ پۇشايمان:
ئۆيدىن چىقتىم نېمىشكە؟

سېرىق كۈچۈك بىركۈنى،
كۆرۈپ نىمجان ئاسلاننى؛
قوغلاپ يەتتى ئارقىدىن،
دوراپ خۇددى تايغاننى.

تۇتۇۋالدى كۈچۈكۋاي،
تالىۋەتتى ئاسلاننى.

ئانا سۆزىن ئاڭلىماي،
قىلدى ئاسلان پۇشماننى.

1984 - يىل، ئۈرۈمچى.

ئۆردەك بىلەن خوراز (مەسەل)

ئۆردەك ۋە خوراز
يېقىن دوست ئىكەن.
كېچەيۇ كۈندۈز
ئايرىلمايدىكەن.

ھەر سەھەر خوراز
تۇرۇپ ئورنىدىن؛
دوستى ئۆردەكنى
تېپىپ ھويلىدىن.

ئەتىدىن تا كەچ
ئىجىل ۋە ئىناق.
ئۆتۈپتۇ دوست بوپ
خېلى يىل شۇنداق.

ئۆردەك بوي تارتىپ،
ئۆسۈپ قامتى.
ئۆزگىرىپتۇ تېز،
مىجەز، ئادىتى.

تەمەننا قويۇپ
ئۆردەك ئۆزىگە.
ئىلماپتۇ دوستى
خورازنى كۆزىگە.

قىقۇ، قىقۇ سەپ،
ھەيۋە قىپ توۋلاپ؛
ئارام بەرمەپتۇ
بالىلارنى قوغلاپ.

قىلىسمۇ تەنقىد
خوراز نەچچە رەت.
ئىلىك ئالماپتۇ
ئۆردەككۈي پەقەت.

دەپتۇ خورازۋاي:
تولا كاپشىما.

ياقمايدۇ قىلچە
گەپلىرىڭ ماڭا.

ئارىلاشما سەن
مېنىڭ ئىشىمغا.
يەيسەن جاجاڭنى
تەگسەڭ چىشىمغا.

ئۆردەكنىڭ سۆزى
ئۆتكەچكە جاندىن.
خورسىنىپ خوراز
كېتىپتۇ ئاندىن.

ئۆردەك تېخىمۇ
ئېشىپ ھەددىدىن.
ئۆزىنى ئۈستۈن
تۇتۇپ ھەممىدىن.

باشقىلارغا ئۇ
ھەيۋە قىپ توۋلاپ.
ھېچكىمگە ئارام
بەرمەپتۇ قوغلاپ.

چوقۇپتۇ بىر كۈن
ياتقان تايغاننى.
دېمەي قويايلى
ئەمدى قالغاننى...

ئوتتى ئۆزىدىن،
يوق ئاڭا چارە.
تۈگەشتى ئاخىر
ئۆردەك بىچارە.

مەنمۇ ئازراقلا
قىلىپ قوياي سۆز.
مەغرۇرلۇق پايدا
بەرمەيدۇ ھەرگىز.

ئىبرەتتۇر بىزگە
ئۆردەكنىڭ ھالى.
تەكەببۇرلۇقنى
قىلمايلى زادى.

1984-يىلى، ئۈرۈمچى.

دادام

مېنىڭ دادام كۆيۈمچان،
رەنجىتمەيدۇ دىلىمنى.
كىتاب، دەپتەر ئېپ بېرەر،
ئىگەللە دەپ بىلىمنى.

ئەتىگەندە ئويغىتىپ،
مەكتىپىمگە ماڭغۇزار.
پەزىلىتى، مېھرىنى،
ۋۇجۇدۇمغا تامغۇزار.

كىتاب ئالسام قولۇمغا،
پەرۋاندىر بېشىمدا.
بىلىمىگەننى ئۆگىتەر،
جىم ئولتۇرۇپ قېشىمدا.

ئېيتىپ بېرەر بەزىدە،
قىزىق چۆچەك - ھېكايە.
ئەدەب - ئەخلاق بابىدىن،
بېرىپ چوڭقۇر تەربىيە.

ئۇنىڭ مېھرى - شەپقىتى ،
نەقىش بولدى دىلىمگە .
دادام كەبى مەنمۇ ھەم
كۈچ قوشمەن ئېلىمگە .

1984 - يىل ، ئۈرۈمچى .

قەغەز ئايروپىلان

قايتىپ بۈگۈن مەكتەپتىن ،
قىزغىن ئارزۇ - ھەۋەستە .
ئايروپىلان ياسىدىم ،
چىرايلىق قىپ قەغەزدە .
دەرھال ئۇنى شادلىنىپ ،
ئېلىپ چىقتىم تالاغا .
كۈچەپ ئېتىپ زوق بىلەن ،
قويۇپ بەردىم ھاۋاغا .
ئەگىپ ئۇچۇپ ئېگىزدە ،
قايتىپ چۈشتى يېنىمغا .
ئاشۇ قەغەز لاجىنى
ئوتنى سالىدى دىلىمغا .

مەنمۇ چوقۇم ئاز كۈندە،
چوڭ بولمەن، ئۆسمەن.
ھەيدەپ كۈمۈش لاچىنى،
بۇلۇتلارنى بۆسمەن.

ئاشۇ ئارزۇ دىلىمدا،
بوшатمايمەن بېلىمنى.
ئايغا سەپەر قىلمەن،
ئىگەللەپ پەن - بىلىمنى.

1984 - يىل، ئۈرۈمچى.

گالستۈك چەگسەم

نۇر چاچقانداك بولىدۇ،
گالستۈكۈم يولۇمغا.
دىلغا ھۇزۇر بېرىدۇ،
چەگسەم ئۇنى بوينۇمغا.

چەگسەم ئۇنى سېزىمەن،
گويا بايرام بولغانداك.
پەزىلەتنىڭ نۇرلىرى،
ۋۇجۇدۇمغا تولغانداك.

ئۇنى چەگسەم كۆرىمەن،
ئىقبالىمنى ئالدىمدا.
ئۈمىدىنى ۋەتەننىڭ،
چىڭ تۇتمەن يادىمدا.

ئۇنى چەگسەم كۆرىمەن،
ئىلىم - پەننىڭ بېغىنى.
تىك چوققىغا ئۆرلەيمەن،
يېڭىپ مۈشكۈل تېغىنى.

ئۇنى چەگسەم بىلىمەن،
ئەلگە بولغان قەرزىمنى.
ئوبدان ئوقۇپ - تىرىشىپ،
ئورۇنلايمەن لەۋزىمنى.

1984 - يىلى، ئۈرۈمچى.

ئۈستەل بىلەن ئورۇندۇقنىڭ سۆھبىتى

(مەسەل)

ئىش ئۈستىلى بىركۈنى،
ئورۇندۇققا سۆز قىلىپ:

ياسىغاندۇ كىم سېنى؟
دېدى قوپال - تۈز قىلىپ.

ئېچىنمەن ھالىڭغا،
ئۆتەر كۈنۈڭ بەك تەستە.
ئوخشىمايدۇ ئورنىمىز،
مەن ئېگىزدە، سەن پەستە.

توغرا، دېدى ئورۇندۇق،
جاۋاب بېرىپ ئۈستەلگە.
ئايىرلىمايمىز ئىككىمىز،
خايى بارساق قەيەرگە.

ئوخشىمىغان بىلەنمۇ
ئىككىمىزنىڭ بويىمىز.
ئېگىز - پەس دەپ ئايىرلىماي،
ئىشتا ئوخشاش رولىمىز.

كىتاب ئوقار، خەت يازار،
ھەممە سېنىڭ كۆكسۈڭدە،
ئاشۇ چاغدا مېنىڭمۇ،
ئولتۇرىدۇ ئۈستۈمدە.

1984 - يىل، ئۈرۈمچى.

چېچەكلىگەن نوتا بىز

ئانا مەكتەپ مېھرىدىن،
چېچەكلىگەن نوتا بىز.
كۆكلەپ پەرۋاز قىلىشتا،
ئەل-ۋەتەنگە شوتا بىز.

تۆتتە گۈزەل، بەش بولۇش،
بىزنىڭ ئوتلۇق ئەھدىمىز.
يارالماقتا كەشپىيات،
سىڭگەچكە زور ئەجرىمىز.

بىلىم بىلەن كۈچەيدى،
بىزنىڭ ئەقىل-زېھنىمىز.
دېڭىزدىنمۇ تىرەندۇر
ئۇستازلارغا مېھرىمىز.
قايتۇرما:

چېچەكلىگەن نوتا بىز،
ئەل-ۋەتەنگە شوتا بىز.

ئۆگەن بالام بېرىلىپ

نېمە تاپتىڭ جان بالام،
مۇنچىۋالا كېرىلىپ.
مەغرۇرلىنىپ ئېگىزدىن
چۈشمە يەنە سېرىلىپ.

ئۆگەنمىسەڭ بىلىمنى،
كۆڭۈل قويۇپ بېرىلىپ.
جەمئىيەتكە چىققاندا،
تەمتىرەيسەن قىيىنلىپ.

كەمتەر بولۇپ جان بالام،
ئۆگەن پەننى بېرىلىپ.
يېتىل ساغلام بىلىمدىن،
ۋۇجۇدۇڭغا كۈچ ئېلىپ.

1984 - يىل، ئۈرۈمچى.

ئانا

قەدىرلىك ئانا،
كۆيىمەن ساڭا.
ئەخلاق - پەزىلەت،
ئۆگەتتىڭ ماڭا.

دېڭىزدىن تېزەن
مېھىر - شەپقىتىڭ.
ئۈلگىدۇر ماڭا
سۆز ۋە ھەرىكىتىڭ.

تۇغۇلدۇم سەندىن
ئاپئاق سۈت ئىچىپ.
ئۇچۇرما بولدۇم
مېھرىڭگە قېنىپ.

ئەلگە سادىق بول،
ۋەتەن سۆي دېدىڭ.
بىلىم ئىشقىدا
ئوت بوپ كۆي دېدىڭ.

ياشئاتتى مېنى
ئەجىز - مېھنىتىڭ.
ساقلىنار دىلدا
قەدەر - قىممىتىڭ.

سۆيۈملۈك ئانا،
كۆيىمەن ساڭا.
بىلىم ۋە ئەقىل
بەردىڭ سەن ماڭا.

1984 - يىل، ئۈرۈمچى.

كېچىكىشنىڭ سەۋەبى

بۈگۈن ئىنىم بارماپتۇ،
مەكتىپىگە ئەتىگەن.
بىدۇق ئۇنى چاقىرىپ،
ساۋاقدىشى كەپتىكەن.
بۇنى ئاڭلاپ دادامنىڭ،
كەلدى راسا ئاچچىقى.
كېرەك بولدى، دېدىم مەن،
گەپنىڭ ئاڭا قاتتىقى.

ئىنىم كەلدى بىر چاغدا،
كىيىملىرى توپا-لاي.
دادام بىلەن ئىككىمىز،
تۇردۇق ئاڭما قارماي.

نەگە باردىڭ؟ دېدىم مەن،
غەزەپ بىلەن ئىنىمغا.
سەۋەبىنى دەپ بېرەي،
دېدى كېلىپ يېنىمغا.

كېتىپ بارسام ئەتىگەن،
مەكتىپىمگە ئالدىراپ.
توساتتىنلا كەينىمدىن،
كەتتى بىرى ۋارقىراپ.

يول چېتىدە بىر موماي،
يىقىلغانكەن پاتقاققا.
ئۇنى يۆلەپ تۇرغۇزۇپ،
ئېلىپ باردىم دوختۇرغا.

قويدۇم ئۇنى ئاپىرىپ،
ئاران تەستە ئۆيىگە.

يوقلاپ بارماق بولدۇم مەن،
مومايىنى مەن كۈنىگە.

شۇڭا ئاكا مەكتەپكە،
باردىم بۈگۈن كېچىكىپ.
كېتەلەيمەن دوستلارغا،
ئەتە چوقۇم يېتىشىپ.

جېنىم ئىنىم، دېدىم مەن،
توغرا بۇنداق قىلىشىڭ.
كېچىككەنگە ھەرگىزمۇ
ھېسابلانماس بۇ ئىشىڭ.

دادام دېدى: جان بالام،
مەندىن ساڭا نەسىھەت؛
يېتىشتۈرگىن ئۆزەڭدە
ئېسىل ئەخلاق - پەزىلەت.

شۇنداق قىلساڭ ئەل رىزا
بولار بالام سېنىڭدىن.
دېدى دادام ئىشەنچتە،
ئۈمىد كۈتۈپ ئۇنىڭدىن.

1984 - يىلى، ئۈرۈمچى.

بالام بىلەن ئانىسى

بەگباش دەيدۇ ئوغلۇمنى
دوستلىرىنىڭ ھەممىسى.
مەكتىپىدە، مەلىدە
بەكمۇ كۆپكەن غەلۋىسى.

ئۇستازنىڭ سۆزىنى
تۇتمايدىكەن قۇلاقتا.
دوستلىرىدىن ئايرىلىپ،
ئوينىمايدىكەن يىراقتا.

تارتمايدىكەن ئۆزىنى
بالا - قازا خەتەردىن.
بىلدىم ئىشنىڭ تەكتىنى،
قايتىپ كېلىپ سەپەردىن.

بىراق ئۇنى كۆپتۈرۈپ،
ماختاپ كەتتى ئانىسى.

قولۇم - قوشنا ئۈستىگە
ياغدى غەزەپ - نالىسى.

تەنپەھ بەرسەم ئۇنىڭغا،
كايىپ كەتتى ۋارقىراپ.
ئاقلاپ تىنماي بالىنى،
مۇئەللىمنى ئەيىبلەپ.

دېدى: بىلسەم مۇئەللىم،
ئۈچ كۆرەركەن بالىنى.
ئوينىغانغا نېمىپوۋىتۇ،
بۇنىڭ نېمە يامىنى؟

يېتىپ قالار بىركۈنى،
ئۆگىنىشنىڭ قەدرىگە.
بويى ئۆسۈپ چوڭىيىپ،
تولغان چاغدا ئەقلىگە.

قارىلايدۇ بالىنى،
كىرىپ خەقنىڭ گېپىگە.
ئۇسسۇل ئويناپ بېرەملا،
كۆرەلمەسلەر دېپىگە.

توغرا ئەمەس، دېدىم مەن،
بۇ سۆزلىرىڭ ئانىسى.
بالا ئاتا-ئانىنىڭ
يۈرىكىنىڭ پاردىسى.

بىراق ئۇنى ئۆستۈرسەڭ
پەزىلەتلىك، ئەدەبلىك.
يېتىلمەمدۇ كەلگۈسى
ئەل-ۋەتەنگە كېرەكلىك.

بىكار كەتمەس بالغا
قىلغان پەرۋىش-ئەجرىمىز.
رازى بولار ئەل-ۋەتەن،
قارشى ئالار دەۋرىمىز.

كىچىكىدىن ئالمىساق
غەيرى قىلىق ئالدىنى.
قىلسا ئەگەر تەرەققىي،
چىقار ئىشنىڭ يامىنى.

تەربىيىنىڭ ئۇنىڭغا
تېگىپ ئوبدان پايدىسى.

ئۆزگىرىشكە باشلىدى
ئانا-بالا ئىككىسى.

1985 - يىلى، ئۈرۈمچى.

باھار ئەتىگىنى

بۈگۈن باھار ئەتىگەن،
دېرىزەمنى ئاچقاندا؛
كۆردۈم گۈزەل مەنزىرە،
قۇياش نۇرىنى چاچقاندا.

سايىرا ئىدى شوخ بۇلبۇل،
مەكتەپ بېغى ئىچىدە.
پۈركىنىپتۇ چېچەككە،
ئالما، ئۈرۈك غۇچىدە.

لەززەتلىنىپ باھاردىن،
باققىنىمدا يىراققا.
ئەنبەر كەبى خۇش پۇراق،
ئۇردى كېلىپ دىماققا.

كۆردۈم بۈگۈن پەيزىنى،
تەبىئەتنىڭ، باھارنىڭ.
نېمىدېگەن گۈزەل - ھە،
ئەتىگىنى باھارنىڭ.

1985 - يىلى 3 - ئاينىڭ 31 - كۈنى، ئۈرۈمچى.

كۆچەت تىكتۇق باھاردا

كۆچەت تىكتۇق باھاردا،
ساۋاقداشلار ھەممىمىز.
ياڭراپ كەتتى ئەتراپقا،
قىزغىن ئەمگەك نەغمىمىز.

كۆچەتلەرنى ئاۋايلاپ،
ئەتراپىنى توردۇق.
ئەجرىمىزدىن مەكتەپنى،
يېشىللىققا ئوردۇق.

ئورمان دېدى مۇئەللىم،
يەرنىڭ كۆركەم زىننىتى.

ئەمگەك بىلەن ھاياتنىڭ،
بولۇر قەدىر - قىممىتى.

سىلەر تىككەن كۆچەتلەر،
موھتاج پەرۋىش، ئەجىرگە.
يىللار ئۆتۈپ چىچەكلەپ،
كىرەر شېرىن مېۋىگە.

سىلەرمۇ ھەم بەئەينى
شۇ كۆچەتكە ئوخشايسىلەر.
باغۋەنلەرنىڭ ئەجرىدىن
ساغلام ئۆسۈپ ياشنايسىلەر.

1985 - يىل، ئۈرۈمچى.

دام - دام - دام

سەنمۇ مەندەك تىرىشىپ
ئوقالامسەن دام - دام - دام.
ئەلاچىلار سېپىگە
ئۆتەلمەسەن دام - دام - دام.

كىتابىڭنى مېنىڭدەك
سۆيەلمەسەن دام-دام-دام.
ئىلىم-پەننىڭ ئىشىقىدا
كۆيەلمەسەن دام-دام-دام.

ئەلگە مەندەك تۆھپەڭنى
قاتالامسەن دام-دام-دام.
دەرياسىدا بىلىمنىڭ
ئاقالامسەن دام-دام-دام.

1985-يىلى، ئۈرۈمچى.

خىجىل قىلدى دام-دېمىڭ

نەتىجەڭنى داملىتىپ،
ئوينىتىسەن كۆزۈڭنى.
ئىچىم قىزىپ كېتىدۇ،
ئاڭلىغاندا سۆزۈڭنى.

دائىم كىتاب ئوقۇيسەن،
دام قىلغاندەك كۆرسىتىپ.

ئوقۇ دەيسەن مېنىمۇ،
غەزىپىمنى ئۆرلىتىپ.

كۆردۈم دەسلەپ بۇ ئىشتىن،
مەنمەنلىكنىڭ سايىسى.
بىلدىم ھازىر "دام-دام"نىڭ،
تولا ئىكەن پايدىسى.

تۈرتكە بولدى ئۆرلەشكە،
خىجىل قىلىپ دام-دېمىڭ.
بەسلىشىشچۈن تېخىمۇ
ئىلگىرلىدى چامدىمىم.

1985-يىلى، ئۈرۈمچى.

بولساڭ ئەدەب-قائىدىلىك

مەن يوق چاغدا جان ئىنىم،
تۇتما كىتاب-دەپتەرنى.
يازما جىجىپ ئۇنىڭغا،
قالايمىقان خەتلەرنى.

نەگە قويسام تاپسەن،
جىلتامنى سەن گايىدا.
دەپتەر بىلەن كىتابىم،
تۇرسۇن ئىنىم جايىدا.

ئاز كۈن ئۆتمەي جان ئىنىم.
سەنمۇ جىلتا ئاسسەن.
مەرىپەتنىڭ يولىدا،
دادىل قەدەم باسسەن.

كىچىكىڭدىن ھەر ئىشتا،
بولساڭ ئەدەب-قائىدىلىك.
چوڭ بولغاندا ئەل ئۈچۈن،
ئەجرىڭ سىڭەر پايدىلىق.

1985-يىلى، ئۈرۈمچى.

تۇنجى قار

چىقسام سەھەر قورۇغا،
ئەتراپقا قار تولۇپتۇ.

سانسىز ئاپئاق كېپىنەك،
ئاق چېچەككە قونۇپتۇ.

دەل - دەرەخلەر ئۈستىگە،
ئاقتىن لىباس كىيىپتۇ.
گۈل - گىياھلار قۇلاققا،
كۈمۈش ھالقا سېلىپتۇ.

ئاپئاق تۈسكە كىرىپتۇ،
چەكسىز دالا - ئېدىرلار.
يۇرتقا ھۆسن بېرىپتۇ،
تۇنجى ياغقان ئىپەك قار.

دېدىم كۆرۈپ: نەقەدەر،
ھىممەتكە باي تۇنجى قار.
بولسۇن دەيمەن ئاق قاردەك،
قەلبىمۇ پاك بىغۇبار.

1985 - يىل، ئۈرۈمچى.

قىش بوۋاي

ئاپئاق كۈمۈش قار،
ياغدى توختىماي.
ياسىدۇق كۆركەم،
قاردىن قىش بوۋاي.

ئاق شايدىن تون
كىيگۈزدۇق ئاگا.
قولغا ھاسا
تۇتقۇزدۇق يانا.

كەتتى قاملىشىپ
كۆز بىلەن قېشى.
كۆككە تەلپۈنۈپ
تۇردى بېشى.

ئوينىدۇق ئۇسسۇل
ئۇنى چۆرىدەپ.

سالىمىز بوۋا
سېنى يولغا دەپ.

شادلىنىپ ناخشا
ئېيتتۇق لاي- لاي- لاي.
زوقلىنىپ بىزگە
تۇرار قىش بوۋاي.

1985 - يىل ، ئۈرۈمچى .

كومپاس

سەپەردە ھەمراھ
بولغاندا كومپاس .
ھودۇقماي قىلچە
دادىل ئالغا باس .

كومپاس ئازغانغا
كۆرسىتىدۇ يول .
كۆرۈنەر مەنزىل
ماڭساڭلا ئۇدۇل .

كومپاسنى ھەمراھ
قىلساڭ ھەرقاچان.
مۈشكۈل، خەتەردە
تاپسەن نشان.

سۆزلىسەڭ كۆپتۇر
بۇنىڭغا ئاساس.
بىلىم بەئەينى
ئەڭگۈشتەر كومپاس.

ئاشۇ كومپاس بار،
ئازمايسەن يولدىن.
بىلىم مەشئەلدۇر،
چۈشۈرمە قولدىن.

1985 - يىل، ئۈرۈمچى.

ئابلىكىم روزى

گۈلدەستە

(باللادا)

ھەر بايرامنىڭ ئۆز گىچە،
خاسىيىتى بار، رولى بار.
بايرام ئۈچۈن رۇستەمنىڭ،
دەستە - دەستە گۈلى بار.

* * *

گۈزەل پامىر تاغلىرى،
كۆك ئاسمانغا تاقاشقان.
چوققىلارنىڭ بېشىغا،
كۈمۈش دوپپا ياراشقان.

باھار سۈيى يايلاققا
يېشىل مەخمەل زەر باسقان.
كۆز يەتكۈسىز تاغ باغرى،
چېكىسىگە گۈل قىسقان...

سەھەر گەلدى رۇستەمجان،
ئوت - چۆپى مول يايلاقتا.
مەكتىپىگە بارغىچە،
قوي - قوزىلار باقماقتا.

.....

ئىككى يىلدىن بۇيان ئۇ،
دۈينىڭ كىچىك مالچىسى.
تۇرار ئەنە قولىدا،
ئەپچىلگىنە قامچىسى.

رەڭدار پۆپۈك بەلباغدا
باغلىۋالغان بېلىنى؛
بەلبېغىغا قىستۇرغان
ئامراق دوستى نېيىنى.

بۇ يىل تېخى ئون ئۈچتە،
ئوت يۈرەكلىك ئوغۇل ئۇ.
ئىلىم - پەنگە ئىشقى بار،
تىرىشچان، ئاق كۆڭۈل ئۇ.

قوي - قوزىلار يايلاقتا
ھۇزۇرلىنىپ ئوتلايتتى.

بىر - بىرىنى قوغلىشىپ،
دىككاڭ - دىككاڭ سەكرەيتتى.

رۇستەم بولدى خاتىرجەم،
دېدى: "بىر پەس ئولتۇراي."
كىتاب ئوقۇپ دىلىمنى
يېڭىلىققا تولدۇراي..."

قورام تاشقا ئولتۇرۇپ،
كىتاب ئالدى قوينىدىن.
كۆز يۈگۈرتتى قۇرلارغا،
بېرىلىپ چىن كۆڭلىدىن.

ئوقۇدى ئۇ بىر شېئىر،
چوڭقۇر ئىدى مەنىسى.
يېزىلغاننى ئۇنىڭدا،
تيەنئەنمېنىڭ ۋەقەسى.

كۆرۈندى كۆز ئالدىدا
جۈزۈڭلىنىڭ ئوبرازى.
كۆرۈندى كۆز ئالدىدا
خەلقىمىزنىڭ ئۇستازى.

كەتتى بىردىن خىيالى،
تيەننەنمېنگە — مەيدانغا.
شۇ تاپ يايلاق قۇچىقى،
ئايلاندى كەڭ ئېكرانغا:

ئەنە مىليون كىشىلەر
تيەننەنمېنگە باقاتتى.
گۈل چەمبىرەك كۆتۈرۈپ
مەيدان تامان ئاقاتتى.

كېلەر ئۇلار سەپ تۈزۈپ
مۇنارغا گۈل ياپقىلى.
مېڭىپ زۇڭلى ئىزىدىن
ھەقىقەتنى تاپقىلى.

دەيتتى ئۇلار: ”ئەلۋىدا!
ياخشى زۇڭلى جۇئېنلەي.
ھاياتىڭىز ئەل ئۈچۈن
بېغىشلاندى پۈتۈنلەي...“

بار ئۇلارنىڭ قولىدا
بايراقچە ۋە پىلاكات.

كۆزلىرىدە چاقنايتتى
قەتئىي نىيەت قەسەمىيات...

ئەنە بىر توپ پىئونىر
بىلدۈرمەكتە تەزىيە.
تۇرۇپ مۇنار ئالدىدا
ئوقۇماقتا مەرسىيە.

“قەبرە سۈپۈرۈش بايرىمى”
راسا قىزىپ كەتكەندە؛
قوشاق، نۇتۇق ساداسى
كۆك قەھرىگە يەتكەندە؛

تۇيۇقسىزدىن مەيدانغا
كەلدى باندىت شۈمپەنلەر.
ئىنقىلابقا، خەلققە
ئىچ - ئىچىدىن ئۆچمەنلەر.

دېدى باندىت باشلىقى:
“بۇ ئاشكارا يامانلىق.
دىكتاتور يۈرگۈزۈپ،
باستۇرۇلسۇن قوراللىق!...”

قەھرىمانلار بۇ گەپكە
قىلچە پىسەنت قىلمىدى.
بۇيرۇقنى باندىتنىڭ
پەقەت كۆزگە ئىلمىدى.

تيەننەنمېن مەيدانى
كەلدى گويا لەرزىگە.
قەھرىمانلار ھەركىتى
كۆتۈرۈلدى ئەۋجىگە...

غالىبىرلىشىپ باندىتلار
زوراۋانلىق قىلىشتى.
بىگۇنا كەڭ ئاممىنى
ئۇرۇپ، باغلاپ كېتىشتى».

بىر پىئونىر غەزەپتە
تۈگدى ئەنە مۇشتىنى.
كۆرۈپ ئۇنى شۇم باندىدە
غۇچۇرلاتتى چىشىنى.

خىتاپ قىلدى پىئونىر،
كۆزىدە ئوت ئۇچقۇنى:

”تىمتاس ئەمەس بۇ ماكان،
ئورلەيدۇ جەڭ دولقۇنى.

سېغىندۇق بىز، سېغىندۇق،
جۈزۈڭلنى سېغىندۇق.
بىر نىيەت، بىر مەقسەتتە،
تيەنئەنمېنگە يىغىلدۇق.

بوش چاغلىما باندىتلار،
ئىنقىلابنى، بىزنى سەن.
باسالمايسەن ئەبەدى،
باتۇر ئوغۇل - قىزنى سەن!....

كەلدى باندىت دېۋەيلەپ،
بۇ پىئونېر قېشىغا.
كالتەك بىلەن نەچچە رەت
ئۇردى ئۈستىبېشىغا...

ئاققان قىزىل قان بىلەن
گالىستۇكى بويالدى.
ئەنە ئۇنىڭ جەستى
گۈل - چېچەككە ئورالدى.

.....

* * *

ئېچىنىشلىق بۇ ئەھۋال
رۇستەمجاننى چۆچۈتتى.
يىغىپ خىيال يىپىنى،
قەلبىدىن سۆز ئۇرغۇتتى.

قەبرە سۈپۈرۈش بايرىمى
ئىنقىلابىي، ھەققانى.
خاتىرىلىگەن چۈنكى ئۇ
جۈزۇڭلىدەك دانانى.

ئىچى زەھەر تۆت مەرەز
شۇ بايرامنى ئۆچ كۆردى.
چۆچۈرىنى خام ساناپ،
ئۇخلىماستىن چۈش كۆردى.

پارتىيىمىز ۋاقتىدا
ئاغدۇردى تۆت مەرەزنى.
خەلقىمىزگە ئېپ كەلدى
مىسلى بەخت نورۇزنى...

* * *

تازماق بولدى رۇستەمجان،
بايرام ئۈچۈن گۈل دەستە.
چىمەنلەرنى ئارىلاپ،
گۈللەر ئۈزدى ھەۋەستە.

بىردىن ئېگىز چوققىدا
قارلەيلىسى كۆردى ئۇ.
تىكىپ ئاڭا كۆزىنى،
تاتلىق خىيال سۈردى ئۇ.

دېدى: "ئەي قارلەيلىسى،
تېز رەك بۇيان چۈشسەڭچۇ.
قۇلاق سېلىپ گېپىمگە،
تاغ باغرىغا كۆچسەڭچۇ."

چىقسام ئەگەر چوققىغا،
سېنى كۆپلەپ يىغاتتىم.
جۈزۈڭلىغا بېغىشلاپ،
گۈل دەستىلەر تىزاتتىم..."

شۇ تاپ ئېگىز چوققىدا،
پەيدا بولدى بىر كېيىك.

رۇستەم كۈلدى قاققلاپ،
تاپقىنىغا دوست - شېرىك.

توۋلىدى ئۇ: "كېيىنكىجان!...
ئىسىمىم پىئونىر رۇستەم.
قارلەيلىسى ئېپ چۈشسەڭ،
پۈتەر ئىدى گۈل دەستەم.

ئۇنى سوۋغا قىلاتتىم
بېيجىڭدىكى بايرامغا.
بولار ئىدىم بارغاندەك
جەڭ قوينىغا - قاينامغا.

زۇۋان كىرىپ كېيىنكىگە،
دېدى: "ئاداش توختاپ تۇر.
مەن چۈشكىچە قېشىڭغا،
بىر پەس كۈلۈپ ئويناپ تۇر."

گۈللەر ئۈزدى كېيىنكىجان
ئەمەل قىلىپ ۋەدىگە؛
چالدى رۇستەم نېپىنى
يېقىملىق، شوخ پەدىگە.

قارلەيلىسى ئېپ چۈشتى،
گۈزەل پامىر كېيىكى.
ھايانغا لىق تولدى،
رۇستەمجاننىڭ يۈرىكى.

گۈلدەستىنىڭ ئىشىقىدا،
يالقۇن بولۇپ كۆيدى ئۇ.
سىلاپ كېيىك دوستىنى،
قۇچاقلدى، سۆيدى ئۇ.

...پۈتتى مانا گۈل دەستە،
شۇنچە كۆركەم، جۇلالىق.
ۋۇجۇدىنى رۇستەمنىڭ
ئورنىۋالدى خۇشاللىق.

پارلار ئۈمىد يۇلتۇزى،
ئۇ ئەتراپقا باققاندا؛
بىر توپ قاتار تۇرنىلار
كۆرۈندى كۆك ئاسماندا.

رۇستەم قىلدى ئىلتىماس،
تۇرنىلارنى توختىتىپ؛

قولدىكى گۈل دەستىنى
پۇلاڭلىتىپ ئوينىتىپ:

”ئەي تۇرنىلار، تۇرنىلار،
يول ئالدىڭلار قاياققا؟!
ئىزھار قىلاي سۆزۈمنى،
كېلىڭلارچۇ بۇياققا.

بولسا ئەگەر قانتىم،
تيەننەنمېنىڭگە ئۇچاتتىم.
جۈزۈڭلىنى خاتىرىلەپ،
گۈل دەستىنى قوياتتىم.

شۇ بايرامغا ئاز قالدى،
ئالدىرايمەن شۇنچە بەك.
باراي دېسەم يول يىراق،
بولساڭلارچۇ يار - يۆلەك!...”

ئەگىپ ئاشۇ تۇرنىلار،
چۈشتى يېشىل يايلاققا.
دېدى ئۇلار: ”كەلدۇق بىز،
ساڭا ياردەم قىلماققا.

تيەننەنمېنىڭگە ئۇچىمىز،
سۆزۈڭ بولسا بىزگە دە.
ئۈلگۈرتىمىز بايرامغا،
گۈل دەستەڭنى بىزگە بە...“

رەھمەت ئېيتىپ رۇستەمجان،
سۆزلەپ كەتتى خۇش چىراي؛
”ئەي تۇرنىلار سىلەرگە
گۈل دەستىنى تاپشۇراي...“

ئۇچقىنىدا تۇرنىلار،
ئاسماندا گۈل ئېچىلدى.
ئۇلار ئۇچقان تەرەپتىن،
پامىرغا نۇر چېچىلدى.

گۈل دەستىنى تۇرنىلار،
بېيجىڭغا ئېلىپ ماڭدى.
ئاق يول تىلەپ رۇستەمجان،
يايلاقتا كۈلۈپ قالدى.

1980 - يىل 2 - ئاي.

ئوتنى كىم قالاپ بەردى؟

بۇ يىل كىردۇق مەكتەپكە،
كىچىك بىزنىڭ يېشىمىز.
سنىپتا ئوت قالاشتا،
قاتقاندى يېشىمىز.

ئوتلار كۆيدى ھەر كۈنى،
بىزنىڭ سنىپ مېشىدە.
ئىسسىقلىقى سنىپنىڭ،
زوق قوزغايدۇ كىشىدە.

ئوتنى كىم قالاپ بەردى،
بىزگە دائىم سەھەردە؟
دەپ بېرەيلى بىز ئۇنى،
سورساڭلار ئەگەردە.

چوڭ سنىپنىڭ باللىرى،
قالاپ بەردى ئوت بىزگە.
قىش بولسىمۇ ۋە لېكىن،
بىلىنمىدى سوغ بىزگە.

دەيمىز شۇڭا شادلىنىپ:
چوڭلار بىزگە كۆيۈندى.
ئۇلارنىڭ بۇ روھىدىن
يۈرىكىمىز سۆيۈندى...

1981 - يىل 1 - ئاي.

ئىلىم - پەن

ئۆگەنگەن ھەر كىشىنى
شادلاندىرار ئىلىم - پەن.
ئانا ۋە تەن ئىشىنى
جانلاندىرار ئىلىم - پەن.

ئۆچمەس چىراغ ياندۇرۇپ،
ئۆزۈڭلەردىن ئىز قالدۇرۇپ،
شانلىق تارىخ بېتىنى
نۇرلاندىرار ئىلىم - پەن.

يېڭىپ توسقۇن - جاپانى،
گۈللەش ئۈچۈن دۇنيانى،

ئەمگە كىچىگە كۈچ بېرىپ،
روھلاندۇرار ئىلىم - پەن.

بىزنى ئۇلۇغ غەلبىگە،
پارلاق، گۈزەل ئەتىگە؛
(يۈكسەك نشان - پەللىگە)
ئاتلاندۇرار ئىلىم - پەن.

دەيمىز شۇڭا: خىسلىتىڭ،
شان - شەرىپىڭ، قۇدرىتىڭ،
خەلقى ئالەم كۆڭلىنى
زوقلاندۇرار ئىلىم - پەن.

سەن جانىجان پەخرىمىز،
سۆيگىنىمىز، بەختىمىز،
ساڭا ئوتلۇق مېھرىمىز
مەڭگۈ ئاقار ئىلىم - پەن...

1981 - يىلى 9 - ئاي.

ۋەتەنسىم — ئانام

ئۇلۇغ ۋەتەنسىم
ئەزىز ئانام سەن.
سېنىڭ قوينۇڭدا
شادۇخۇراممەن.

سانسىز ئوت يۈرەك
ئوغۇل - قىزىڭ بار.
تارىخ بېتىدە
ئۆچمەس ئىزىڭ بار.

ئېتىكىڭ گۈزەل
رەيھان پۇرايدۇ.
دىلنى بېھېساب
شادلىق ئورايدۇ.

ئېچىلدى سەندە
زەپەر گۈللىرى؛
ياڭراپ تۇرىدۇ
بەخت كۈيلىرى.

ئۇلۇغ پارتىيەم
نۇر چاچتى ساڭا.
نشان كۆرسىتىپ
يول ئاچتى ساڭا.

تۆتلىشىش ئۈچۈن
ئات سالدىڭ بۈگۈن.
تېپىپ كۈچ - قۇۋۋەت،
يۈكسەلدىڭ بۈگۈن.

ۋەتەن شەنىڭگە
ئېيتىمەن ناخشا.
دەيمەن يۈرەكتىن:
كۈنسىرى ياشنا!...

1982 - يىل 9 - ئاي.

قەلبى ئوتلۇق پىئونىرلار بىز

يۈرىكى ئوتلۇق،
ئەدەبلىك، روھلۇق،
ئىشلىرى قۇتلۇق،
پىئونىرلار بىز.

مُقبالغا باققان،
ھەرکەتتە چاققان،
دەرستە تىرىشچان،
پىئونىرلار بىز.

خۇشال، بەختىيار،
قەلبى بىغۇبار،
ياخشى ئىزباسار،
پىئونىرلار بىز.

ۋەتەننى سۆيگەن،
پەن ئۈچۈن كۆيگەن،
ئالغا ئۆرلىگەن،
پىئونىرلار بىز.

1982 - يىل 10 - ئاي.

سوراڭ بىزدىن مۇئەللىم

سوراڭ بىزدىن مۇئەللىم،
ئامرىقىڭلار نېمە دەپ.
سوراڭ يەنە بىزلەردىن،
شادلىقىڭلار نېمە دەپ.

بىردەك جاۋاب بېرىمىز،
بىز ئۆسمۈرلەر ئۇنىڭغا.
ئەي قەدىردان مۇئەللىم،
قۇلاق سېلىڭ بۇنىڭغا:

ئىلىم - پەندۇر مەڭگۈلۈك
ئامرىقىمىز بىزنىڭكى.
ئۇنى ھارماي ئۆگىنىش
شادلىقىمىز بىزنىڭكى!...

1982 - يىلى 11 - ئاي.

يېڭى يىلى ناخشىلىرى

ياڭراق ناخشا بۇ

يېڭى يىلى كەلدى،
ئېچىپ كەڭ قۇچاق.
مۇبارەكلەيمىز،
ياڭرىتىپ قوشاق.

باشلاندى بۈگۈن
يېڭى يېشىمىز.
شادلىقتىن كۆككە
يەتتى يېشىمىز.

ھەممىمىز مەھكەم
تۇتۇشقا چاقا قول.
شەرەپ - شانمىز
بولدى شۇنچە مول...

يېڭى بىر يىلدا
دۇلدۇل بولىمىز.
ئىلىم - پەن بىلەن
مەشغۇل بولىمىز.

بىزنىڭ ۋەدە بۇ
ئوتلۇق دىلدىكى
ياڭراق ناخشا بۇ
يېڭى يىلدىكى.

“مېھمان”

دېدىم: جان دادا،
بىر “مېھمان” كەلدى.
بەرىكەت بىلەن،
شادىمان كەلدى.

ئاشۇ “مېھمان” نى
قارشى ئالدى.
ناخشىلار ئېيتىپ،
سازلار چالدى...

سوردى دادام،
قۇچاقلاپ مېنى:
ئېيتقىنا ئوغلۇم،
ئۇ “مېھمان” قېنى؟

دېدىم: بۈگۈن دەل
شانلىق يېڭى يىل.
كەلسە ئۇ كۈلۈپ
شادلانمامدۇ دىل...؟

شۇڭلاشقا ئۇنى
"مېھمان" ئاتىدىم.
تەنتەنە قىلماي
تۇرالماس ھېچكىم...

دادام زوقلىنىپ،
دېدى: گېپىڭ راست؛
يېڭى يىل گويا
"مېھمان"غا ئوخشاش؛

قارشى ئالايلى
ئۇنى بىز قىزغىن.
يېڭى ئىشلارغا
ئاتلىنىپ تېزدىن.

سەن ئەلا ئوقۇ،
مەن ئىلغار بولاي.
شۇندىلا "مېھمان"
ئاچار خۇش چىراي.

دوستۇمغا

دوستۇم، ھەر كۈنۈڭ
مەنلىك بولسۇن.
ئەقىل بېغىڭغا
گۈل - چېچەك تولسۇن.

باغلا بېلىڭنى
پولات كەمەردە.
قەيسەر جەڭچى بول
يېڭى سەپەردە.

ھارماي ئۆگىنىپ
قىلغىن تەپەككۈر.
ئەل - ۋەتەن ساڭا
ئېيتار تەشەككۈر.

يېڭى يىل كۈنى

بېرىپ مەكتەپكە،
تىزلىدۇق سەپكە،

كەلدۇق غەيرەتكە،
يېڭى يىل كۈنى.

دېدۇق خۇش ئاۋاز:
سالام، ئەي ئۇستاز،
قىلىمىز پەرۋاز!...
يېڭى يىل كۈنى.

لوزۇنكا ئاستۇق،
پانۇسلار ياقتۇق،
پوجاڭزا ئاتتۇق،
يېڭى يىل كۈنى.

شادلىققا چۆمدۇق،
سەكرىدۇق، كۈلدۇق،
ئويۇنلار كۆردۇق،
يېڭى يىل كۈنى.

دوست - قەدىردانلار،
قەلبى گۈلخانلار،
تۈزدۇق پىلانلار،
يېڭى يىل كۈنى.

كۈلەيلى دوستلار

ئۆتكەنكى بىر يىل
جەڭگىۋار يىلدۇر.
نى ئىشلار پۈتكەن
بەختىيار يىلدۇر.

يۈكسەلدى چۈنكى
ھەرقايسى سەپلەر.
بۇ ھەقتە قىزغىن
قىلىمىز گەپلەر:

ئىشچى تاغىلار
شىمايلاپ يەڭنى؛
زاۋۇت - كانلاردا...
قىزىتتى جەڭنى.

ئىشلەندى كۆپلەپ
داڭلىق مەھسۇلات.
تۈرلۈك ئۈسكۈنە،
تۆمۈر ۋە پولات...

ئىشلەندى ھەر خىل
رادىئو، ئۈنئالغۇ،
رەڭلىك تېلېۋىزور،
رەخت، كىيىم، چالغۇ...

نېفىت دەرياسى
ئاقى شارقىراپ.
ئىجاد يۇلتۇزى
كۈلدى پارقىراپ.

كۈمۈش تەر تۆكتى
دېھقان تاغىلار.
گۈلگە يېپىندى
ئېتىز - دالىلار...

بوي سوزدى كۆككە
ھوسۇل تاغلىرى.
مېۋىگە تولدى
يېزا باغلىرى...

چىمەن يايلاقلار
خۇش چىراي ئاچتى.

ئات، كالا، قويلار...
ھەسسەلەپ ئاشتى.

ئىخ، بۈگۈن تۇرمۇش
ھەسەلدىن تاتلىق.
بازارلار ئاۋات...
دىللاردا شادلىق.

باتۇر ئارمىيەم
چىڭ باغلاپ بەلنى؛
ھوشيارلىق بىلەن
قوغدىدى ئەلنى.

ئارمىيە ۋە خەلق
بولدى ئىتتىپاق.
ئېسىل پەزىلەت
چاچتى خۇش پۇراق.

پەنۇ تېخنىكا
راۋاجلاندى تېز.
ئۈگەنمەكتىمىز
مىليون ئوغۇل - قىز.

ئەدەب - ئەخلاقنى
سۆيدى خەلقىمىز.
ۋەتەن ئىشقىدا
كۆيدى خەلقىمىز.

.....

ئۇلۇغ پارتىيەم
چاچتى پارلاق نۇر.
شۇڭا ئۆتكەن يىل
بولدى غەلبە زور...

* * *

چۇلغىدى دىلنى
يالقۇنلۇق ھېسلار.
شانۇ زەپەرنى
كۈيلەيلى دوستلار.

1982 - يىل 12 - ئاي.

تەنەپپۇس

ھەر سائەتلىك دەرس تۈگەپ
بولۇر تەنەپپۇس.

ئۆتكۈزۈمىز بىز ئۇنى
جۇشقۇن، راۋۇرۇس.

ئۇنىڭ ۋاقتى شۇ قەدەر
بولسىمۇ قىسقا.
مەزمۇنغا باي ئىش قىلىپ
تولمىز ھېسقا.

جاراڭلايدۇ ھەر ياندا
شادلىق كۈيلىرى.
قىزىپ كېتەر ئويۇننىڭ
ھەر خىل تۈرلىرى...

گاھى ئارقان تارتىمىز
سېنىپلار ئارا.
گاھى گېزىت ئوقۇيمىز
بېرىلىپ تازا.

گاھى چۈشۈپ كېتىمىز
قىزىق سۆھبەتكە.
يول قويمايمىز ھېچقاچان
يامان ئىللەتكە.

شوخ تايچاقتەك سەكرىشىپ

ئالسىز ئارام.

ھەر تەنەپپۇس ۋاقتىمىز

ئوتەر شاد - خۇرام.

1982 - يىل 12 - ئاي.

بىز بەختىيار بالىلار

(ئېيتىشىش)

تونۇشتۇراي ئۆزەمنى،

مېنىڭ ئىسىم دولقۇندۇر.

پەن - بىلىمنىڭ ئىشىدا،

يۈرەك - قەلبىم يالقۇندۇر.

مەنمۇ سۆزلەي ئاز - تولا،

مېنىڭ ئىسىم ئۇچقۇندۇر.

لېي فېڭ روھى مەن ئۈچۈن،

تۇتىيادۇر، ئالتۇندۇر.

ئا. ب: ئاتا - ئانا، ئۇستازلار،

بىزدىن بەكمۇ مەمنۇندۇر.

ساۋاقداشلار ھەرقاچان،
ئىشىمىزغا مەپتۇندۇر.

ئا: سەھەر تۇرۇپ ھەركۈنى،
مەكتەپكە يول ئالمەن.
كۆڭۈل قويۇپ ئۆگىنىپ،
قەلبىمگە نۇر ئالمەن.

ب: ياپراپ كېتەر يۈردىكىم،
مەكتەپ دېسە، دەرس دېسە.
ئىشەنمەيمەن زادىلا،
ئۆگىنىشنى تەس دېسە.

ئا. ب: غەيرىتى بار كىشىنىڭ،
غەلبىسى قوش، كۆڭلى خۇش.
قەلبىمىزگە نۇر چاچار،
”تۆتتە گۈزەل، بەش بولۇش“.

بىز بەختىيار بالىلار،
ئۆسمەكتىمىز شادلىنىپ.
ئىلگىرىلەيلى تېخىمۇ،
مەغرۇرلۇقتىن ساقلىنىپ.

تېپىشماق

تىلىڭ تاتلىق، قىزىقسەن،
ئەي تېپىشماق، تېپىشماق.
كۆڭۈللۈكتۈر بىز ئۈچۈن،
سېنى دائىم ئېيتىشماق.

قىسقا، ئىخچام بولغاچقا،
ئەستە ئاسان قالسەن.
بىزنى پىكىر قىلدۇرۇپ،
توغرا جاۋاب ئالسەن.

سېنى ئامراق دوست تۇتتۇق،
قېشىمىزغا كېلىۋەر.
خۇشتار بىز تەپەككۇرغا،
بىزنى ئويغا سېلىۋەر.

ئەي تېپىشماق، بىز سېنى،
ئېيتىپ زادى توپىمايمىز.
قانچە قىيىن بولساڭمۇ،
چوقۇم تاپماي قويمايمىز.

1983 - يىل 1 - ئاي.

”سەككىز دوست“نىڭ سۆھبىتى

ئايدىڭ كېچە، ”سەككىز دوست“
كەلدى يېشىل پاراڭغا.
سېنچاي ئىچىپ، ئۈزۈم يەپ،
چۈشتى قىزغىن پاراڭغا.

قۇلاق سالدۇم زوقلىنىپ،
بۇ ”دوستلار“نىڭ سۆزىگە.
مېنى ئۇلار سۆھبىتى،
مەپتۇن قىلدى ئۆزىگە.

بىرى دېدى: كىشىلەر
مېنى ”ئىسىم — ئات“ دەيدۇ؛
ئۇنىڭ خىزمەت — ئىشىدىن،
بىز دائىما شاد دەيدۇ.

ئادەم، نەرسە، ۋەقە...نىڭ،
بىلدۈرىمەن نامىنى.

بىلدۈرمەن ئۇلارنىڭ،
ئۇنۋانىنى — شاننى.

كىم، نېمە؟ سوئالغا،
جاۋاب بولۇپ كېلىمەن.
خىزمىتىمنى ھەرقاچان،
شەرەپلىك دەپ بىلىمەن...

ئىككىنچىسى دەس تۇرۇپ،
دېدى: گۈزەل "سۈپەت" مەن.
ئادەملەرگە، نەرسىگە،
يارىشىملىق زىننەتمەن.

بىلدۈرمەن ئۇلارنىڭ،
رەڭگى، تۈرى، تەمىنى.
بىلدۈرمەن ھەجىمى ھەم
مىجەز — خۇلقى، پەمىنى...

قانداق؟ دەپلا سوراۋەر،
جاۋاب بېرىش مېنىڭدىن.
ئېسىل ئەخلاق، ياخشى نام،
ھېچ كەتمىسۇن يېنىڭدىن...

ئۈچىنچىسى سۆز ئېلىپ،
دېدى: "سان" دەپ نامم بار.
ھېساب - كىتاب ئىشدا،
ماغدۇرۇم بار - جانم بار.

ئادەم بىلەن نەرسىنىڭ،
بىلدۈرمەن ساننى.
ئىپادىلەپ بېرىمەن،
تەرتىپنى، خاننى...

سورا قانچە، نەچچە؟ دەپ،
ئۇ ماڭا بەك خاس سوئال.
قانچىنچى ۋە نەچچىنچى،
دېگەنلەر ماس سوئال...

تۆتىنچىسى خۇش كۈلۈپ،
دېدى شۇنداق: "ئالماش" مەن.
ئىسىم، سۈپەت، سان بىلەن،
جۈملىلەردە تەڭداشمەن.

ئاشۇلارنىڭ ئورنىغا،
ئالماش كېلەلەيمەن.

ئۇلار بىلەن ئوخشاشلا،
مول مەزمۇن بېرەلەيمەن...”

ئېتىمدۇر ”پېئىل“ دېدى،
بەشىنچىسى سۆز باشلاپ.
(ئۆزى شۇنچە ھەركەتچان،
ھەر تەرەپكە كۆز تاشلاپ):

ئىش - ھەركەتنى بىلدۈرمەك،
مېنىڭ مۇھىم خىزمىتىم.
بولمىغاندا ھەركەتلەر،
ئاشماس ئىدى ھۈرمىتىم.

نېمە قىلدى؟ نېمە بولدى؟
سوئالنى قوي ماڭا.
ئاڭا جاۋاب بەرگەندە،
بولۇر گويا توي ماڭا...

ئالتىنچىسى دېدىكى:
”ياردەمچى سۆز“ دېگەن مەن.
جۈملىلەرنى باغلاشنىڭ
زەنجىرىمەن، بەلەنمەن.

مەن بولغاچقا دوستلىشار،
ئاددى جۈملە - بۆلەكلەر.
تولۇق مەزمۇن بېغىدا،
ئېچىلىدۇ چېچەكلەر...

يەتتىنچىسى زوق بىلەن،
دېدى: ئېتىم "رەۋىش" تۇر.
ۋەزىپەم ئىش - ھەركەتنى،
چوڭقۇر بايان قىلىشتۇر.

ئىش - ھەركەتلەر يۈز بەرگەن،
قاچان، قانداق، قەيەردە؟
ئاڭلا جاۋاب بېرىمەن،
سورساڭلا ئەگەردە.

مەن يۈرمىمەن دائىما،
"پېئىل" بىلەن باغلىنىپ.
شادلىقىمدۇر: جۈملىلەر -
كۈلۈپ كەتسە جانلىنىپ...

ئاخىرىدا بىرەيلەن،
دېدى خۇشال "ئىملىق" مەن.

ئۆزەم كىچىك بولساممۇ،
تەرىپكە باي، ئىللىقمەن...

ھېس - تۇيغۇلار جۈملىدە،
پەيدا بولۇر مەن بىلەن.
دەيدۇ شۇڭا جۈملىلەر:
”كۆركەم بولدۇق سەن بىلەن“.

ئۇلار تەكشى تىزىلىپ،
دېدى مەغرۇر، جاراڭلىق:
”سەككىزىمىز ئايرىلماي،
يۈكسىلىمىز داۋاملىق.“

سۆز تۈركۈمى ئاتالدۇق،
ئۇيغۇر ئانا تىلىدا.
مەڭگۈ ياشار نامىمىز،
خەلقىمىزنىڭ دىلىدا.

لېكىن، بىزنى بەزىلەر،
ئۆگەنمىدى پۇختىراق.
ئىشلەتكەندە شۇڭلاشقا،
بولۇپ قالدۇق چولتىراق.

گۈزەل ئانا تىلىمىز،
مەشھۇر تۇرسا ئالەمگە.
ئۇنى پۇختا بىلمەسلىك،
سەت ئەمەسمۇ ئادەمگە؟!...

شۇ سەۋەبتىن جەم بولۇپ،
بايان قىلدۇق پىكىرنى.
ئۆگەنگەنلەر بىزگە چىڭ
باغلىسىكەن مېھرىنى.

كىمكى مېھىر باغلىسا،
ئالار بىلىم - چۈشەنچە.
قوللىنىشقا بىزنى دەل،
ئاشار غەيرەت - ئىشەنچە...

*

*

*

”سەككىز دوست“ نىڭ سۆھبىتى،
ئىلھام بەردى دىلىمغا.
كۆڭۈل قويۇپ ئۆگەنسەم،
بۇلبۇل قونار تىلىمغا.

1983 - يىل 1 - ئاي.

باھار قوشاقلیری

باھار كەلدى

قىش بوۋايىنى قېرتىپ،
قار - مۇزلارنى ئېرتىپ،
يەر - جاھاننى ئىللىتىپ،
باھار كەلدى يۇرتۇمغا.

جان - جانئوارلار مىدىرلاپ،
قارلىغاچلار ۋىچىرلاپ،
كۆك مایىسلار پىچىرلاپ،
باھار كەلدى يۇرتۇمغا.

ئېچىلىپ گۈل - چېچەكلەر،
تەڭگە بولۇپ تېرەكلەر،
جەۋلان قىلىپ لەگلەكلەر،
باھار كەلدى يۇرتۇمغا.

سۇغا تولۇپ ئېرىقلار،
پىلتىك ئېتىپ بېلىقلار،

كۆكرىپ تال - چىۋىقلار...
باھار كەلدى يۇرتۇمغا.

پاقا - قۇمچاق كۆركىراپ،
يىللىق شامال غۇرقىراپ،
چاقپىلەكلەر پىرقىراپ،
باھار كەلدى يۇرتۇمغا.

كىيىپ يېشىل چاپاننى،
ئىشقا چىللاپ دېھقاننى،
جانلاندىرۇپ ھەر ياننى...
باھار كەلدى يۇرتۇمغا.

كېلىڭ دوستلار ئوينايلى،
دەريا بويى بويلايلى،
شاد ناخشىلار توۋلايلى،
باھار كەلدى يۇرتۇمغا.

بىز باھاردا تۇغۇلغان

بىز ئوت يۈرەك بالىلار،
گۈلباھاردا تۇغۇلغان.

شۇ باھارنىڭ نۇرلىرى،
قەلبىمىزگە قۇيۇلغان.

ئۆسمەكتىمىز بەختىيار،
باھار سۆيىگەن ۋەتەندە.
بۇلبۇل بولۇپ سايرايىمىز،
گۈلزارلاردا چىمەندە.

دىل رىشتىمىز باغلانغان،
ۋەتەن — ئالتۇن دىيارغا.
قەلبىمىزنىڭ كۈيلىرى،
ئاقار مەڭگۈ باھارغا!...

ئۇستازغا گۈل تۇتمەن

باغقا گۈللەر تېرىدىم،
تۆكۈپ كۈمۈش تەرىمىنى.
گۈل - چېچەككە ئورايىمەن،
بۈك - باراقسان بېغىمنى.

گۈل بېغىمغا قۇياشنىڭ،
ئالتۇن نۇرى چېچىلار.

پەرۋىش تېپىپ گۈللىرىم،
گۈزەل، كۆركەم ئېچىلار.

دەستە تۈزۈپ شۇ گۈلدىن،
ئۇستازىمغا تۇتمەن.
ئىلىم - پەننى ئۆگىنىپ،
بەيگىلەردە ئۇتمەن.

مەڭگۈلۈك باھار

”باھار پەسلى ئېسىل“ دەر،
ھەممە ئادەم ئەزەلدىن.
شۇڭا ئۇنى ماختىشىپ،
چۈشۈرمەيدۇ غەزەلدىن.

باھار پەسلى بىر يىلدا،
بىرلا كېلىپ - كېتىدۇ.
تەبىئەتنىڭ ھۆسنىگە،
رەڭلەر بەخش ئېتىدۇ.

بىزنىڭ ئانا ۋەتەندە،
بىر باھار بار، كەتمەيدۇ.

باھار پەسلى ھېچقاچان،
ئۇ باھارغا يەتمەيدۇ.

ئۇ باھاردۇر مەڭگۈلۈك،
بەختىمىزنىڭ باھارى.
ئۇ باھاردۇر دوستلىرىم،
قەلبىمىزنىڭ باھارى.

شۇ باھارنىڭ نۇرىنى،
پارتىيىمىز چاچماقتا.
گۈزەل ئىقبال - كېلىچەك،
بىزگە قۇچاق ئاچماقتا.

1983 - يىلى 2 - ئاي.

ئابدۇقادىر ھەسەن

جەڭچى ئاكامغا

باتۇر جەڭچى ئاكام بار،
ئېگىز تاغدا، چېگرىدا.
قەھرىمانلىق خىسلىتى،
داستان دائىم تىللاردا.

ئاكام جەڭچى، مەن ئۆسمۈر،
ئەزىز ئەلنى قوغدايمىز.
پىدا بولۇپ ھەر ئىشتا،
زەپەرسېرى ئۆرلەيمىز.

سۈت ئانىمىز كۆيۈنۈپ،
جەسۇر قىلىپ ئۆستۈردى.
ۋەتەن ئانا سۆيۈنۈپ،
شان - شەرەپكە چۆمدۈردى.

جەڭچى ئاكا ئۆرلەپسەن،
كۆردۈم ئۇنى خېتىڭدىن.
ساڭا ئالقىش دولقۇنلاپ،
ياغدى ئۆسمۈر ئېنىڭدىن.

قەيسەر جەڭچى ئاكامغا،
يازدىم ئوتلۇق سالام خەت.
جاسارەتكە - غەيرەتكە،
قايناق بىزدە مۇھەببەت.

1980 - يىل 2 - ئاي.

مەھەللىمىزنىڭ بالىلىرى

(سېكىل)

مۇقەددىمە

مەھەللىمىزنىڭ بالىلىرى،
رەڭدار گۈلدەك زەپ ئوماق.
قەلبى گۈزەل، سۆزى گۈل،
ناخشىلىرى بەك ياڭراق.

بىر نىيەتتە ئىتتىپاق،
ئۇيغۇر، قىرغىز ھەم تاجىك.
بىر نىيەتتە بەك ئامراق،
خەنزۇ، قازاق ھەم ئۆزبېك.

ياڭزا - ياڭزا بولسىمۇ
كىيىم، ئادەت، تىللىرى.
ئۇيۇلتاشتەك مۇستەھكەم
پىكىر - خىيال، دىللىرى.

بىرى شائىر، سازەندە،
بىرى ئارتىس، ئۇسسۇلچى.
بىرى مۇخبىر ھەم رەسسام،
بىرى ماھىر چېلىشچى...

ياڭرار كۈندە يېقىملىق،
يېڭى - يېڭى ناخشىلار.
ناخشىلاردا كۈيلىنەر،
لېي فېڭچىلار، ياخشىلار.

ئىناق دوستلار

مەلىمىزدە بەش قىزچاق،
بەشىلىسى شوخ قىزچاق.
ئەلنى سۆيگەچ قەلبىدە،
ھەممە كىشى خوش قىزچاق.

ئۇيغۇر قىزى گۈلئايىم،
سۆزى بەكمۇ مۇلايىم.
چېچى تال - تال ئۆرۈلگەن،
پاكىز، رەتلىك ھەر دائىم.

قىرغىز قىزى سۇلايىقا،
چاچلىرىدا زەر ھالقا.
جىسمى گويا ئۇيۇلتاش،
كۈچلۈك قوللىرى بولقا.

قازاق قىزى قايشا،
ياڭزىلىرى يارشاشا.
كۆيۈنىدۇ دوستلارغا،
ياردەم بېرىپ كەڭتاشا.

خەنزۇ قىزى جاڭ شۇلەن،
خۇي - سىجەزى بەك بەلەن.
ئەلنى سۆيەر، پەن سۆيەر،
ئاپئاق، گۈزەل دىل بىلەن.

تاجىك قىزى مەرىيە،
قەلبى ئەلگە ھەدىيە.
ناخشىسىدا كۈيلىنەر،
ئىناقلىققا مەدھىيە.

بەشىلىسى بەك ئوماق،
بىر - بىرىگە بەك ئىناق.
نشانى بىر، قەلبى بىر،
ئالغا باسار ھەممە ۋاق.

پەننىڭ ئىشقى دىلىدا،
ئۆرلەر ئەلنىڭ يولىدا.
چاقماق كەبى سۆزلىشەر،
بىر - بىرىنىڭ تىلىدا.

بۇ قىزلارنىڭ ئىسمى گۈل،
ھۆسنى گۈل ھەم سۆزى گۈل.

گۈل ئېچىلار ئىزىدىن،
ماھارەتلىك قولى گۈل.

ناخشا ئېيتسا ئۇيغۇرچە،
ئۇسسۇل ئوينار تاجىكچە.
قوھۇز چالسا قىرغىزچە،
ئۆلەن ئېيتار قازاقچە.

يۈكسەك ئالى تىلىكى،
تالماس شۇڭا بىلىكى.
چىن دوستلۇقنىڭ يولىدا،
لاۋۇلدايدۇ يۈرىكى.

چوڭنى تاغا، ھەدەم دەپ،
كىچىكلەرنى ئۇكام دەپ.
ئاجىزلارنى يېتەكلەپ،
ئۆتەر ئۇلار ئىناق - ئەپ.

ئۇلار ساغلام گاڭ بىلەك،
قەلبى گۈل چوغ يۈرەك.
خۇش پۇراقلىق ئېچىلغان،
زەپمۇ رەڭدار گۈل چېچەك.

بىر - بىرىگە بەك تەشنا،
ئۆتەر ئۇلار بوپ قوشنا.
ئەنە شۇنداق دوستلۇقنى،
ئەلمۇ دەيدىكەن ياشنا!

بىر جۈپ قىزىلگۈل

بىر سىنىپتا ئوقۇيدۇ،
بىر جۈپ قىزچاق گۈل - چېچەك.
ئىلىم - پەنگە زەپ تەشنا،
چوغدەك قىزىل، ئوت يۈرەك.

بىرى زېرەك ئۇيغۇر قىز،
ئىسمى ئۇنىڭ گۈلباھار.
"ئۈچتە ياخشى" ئۆسمۈر دەپ،
مەكتىپىدە نامى بار.

بىرى ئوماق خەنزۇ قىز،
ئىسمى ئۇنىڭ جاڭ شۈلەن.
داڭ چىقاردى مەكتەپتە،
"لېي فېڭ" دېگەن نام بىلەن.

باھار بىلەن شۇلەن قىز،
بىر يېزىدا تۇغۇلغان.
ۋۇجۇدىغا دوستلۇقنىڭ،
شەربەتلىرى قۇيۇلغان.

ئۇلار كېلەر سەھەردە،
مەكتىپىگە بەسلىشىپ.
گالستۇكى لەپىلدەر،
شەپەق بىلەن رەڭلىشىپ.

بۇ ئىككى ئۆسمۈر بالىنى،
مەكتەپ ئالغا يېتەكلەر.
يۈرىكىدە نۇر چېچىپ،
”لېي فېڭ روھى“ چېچەكلەر.

ئىككى تىلدا ھەر بىرى،
بىر چىرايلىق سۆزلەيدۇ.
ئارزۇلىرى بەك گۈزەل،
بىر مەقسەتنى كۆزلەيدۇ.

ئۇلار ئۆستى دوست بولۇپ،
ئايىرلىمايدۇ مەڭگۈگە.

يۈرەكلىرى تەڭ سوقار،
ئورناشقاچقا بىر تەنگە.

بۇ قىزلارنىڭ قەلبىدە،
ئاقار ئوتلۇق ھارارەت.
ئۆسمۈرلەرگە يول باشلاپ،
ئىگەللەيدۇ ماھارەت.

باھار بىلەن شۇلەن قىز،
بىر تەندىكى قوش يۈرەك.
جەڭ - چېلىشتا مەردانە،
لاۋۇلدىغان ئوت يۈرەك.

بىرى دەيدۇ: دوختۇر بوپ،
داۋالايىمەن كېسەلنى.
ۋەتەن ئۈچۈن، ئەل ئۈچۈن،
قوشماقچىمەن ھەسسەمنى.

بىرى دەيدۇ: چوڭ بولسام،
باش ئاگرونوم بولىمەن.
پەن - تېخنىكا ئۆگىنىپ،
كۈچ - قۇۋۋەتكە تولىمەن.

مەنمۇ دېدىم ئۇلارغا:
دائىم ئالغا بېسىڭلار!
مۆجىزىلەر يارىتىپ،
يىل بويىغا ئېسىڭلار!

كىچىك باغۋەن

قاسىم بۇ يىل ئون بىر ياش،
ئالتىنچىدە ئوقۇيدۇ.
ئەلاچى بوپ مەكتەپتە،
زەپەرسېرى ئۆرلەيدۇ.

قاسىم ھەر يىل باھاردا،
بەش تۈپ كۆچەت تىكەتتى.
ئاسراپ ئۇنى تېنىدەك،
زىيان-زەخمەت بەرمەيتتى.

ھارام شاخنى چاتايىتتى،
ياۋا بىخنى پۇتايىتتى.
ئوغۇت بېرىپ، سۇ قۇيۇپ،
ھاشارەتنى قويمايتتى.

شۇڭا بىر تال قۇرۇماي،
ئۆستى كۆچەت باراقسان.
كىچىك باغۋەن ئىشچاننىڭ،
بولدى بېغى گۈلىستان.

قاسىم تىككەن كۆچەتلەر،
بۇ يىل بولدى ئوتتۇز تۈپ.
ئون بەش تۈپى چىچەكلەپ،
مېۋە بەردى بەكمۇ كۆپ.

مەي باغلىدى ئۈجمىلەر،
ئوخشاپ كەتتى ئانارلار.
زەپمۇ رەڭدار، تەمى بار،
ئۈرۈك، ئەنجۈر، ئالمىلار.

لەززەتلىنىپ دوستلىرى،
مېۋىلەردىن يېيىشتى:
— ئەمگىكىڭگە تەشەككۈر،
رەھمەت باغۋەن، — دېيىشتى.

ئورمان قوشاقلرى

مەلىمىزنىڭ بالىلىرى،
گۈزەل باغلار قۇرۇپتۇ.
ئورمان تىكش ھەققىدە،
ئوتلۇق قوشاق توقۇپتۇ:

— ئورمان تىكسەك سايلارغا،
بۈك-باراقسان باغ بولدى.
رەڭمۇ رەڭدە چېچەكلەپ،
مېۋىلىرى ياغ بولدى.

ئورمانلارنىڭ خىلى كۆپ،
قارىغاي، چىنار، سۇۋادان.
ياڭاق، ئالما ھەم ئۈرۈك...
ھەممە يەرگە تارالغان.

نەدە ئورمان كۆپ بولسا،
شۇ يەر بولار ھاۋالىق.
سۈزۈك، سالقىن ھاۋادا،
قاينار بەزمە ناۋالىق.

ئورماندا كۆپ خىسلەت بار،
ھاۋانى زەپ ساپ قىلار.
كاربون گازنى سۈمۈرۈپ،
ئوكسىگىننى تارقىتار.

ئورمان دېگەن دىيارنىڭ
كۆركەم، گۈزەل زىننىتى.
شۇنچە كۆپتۈر تۇرمۇشتا،
ئۇنىڭ قەدىر - قىممىتى.

قۇرۇلۇشقا، ئۆيلەرگە،
كېرەكلىكتۈر ياغىچى.
قۇۋۋەت بېرەر بەدەنگە،
شىپالىقتۇر مېۋىسى.

بىراك چىقماس ئورماندىن،
ئۇ سانائەت ئوزۇقى.
زايا بولماس زادىلا،
ياپراق ياكى قوۋزىقى.

توسار ئورمان بەلبېغى،
بوران، قۇمىنى، ئاپەتنى.

قوغداپ قالار گۈلستان،
ئېتىز، باغ، زىرائەتنى.

كۆكلەۋپەر ئورمانلار،
سۇ ئىچسە، ئوغۇتلانسا.
پەرۋىشلىنىپ دائىما،
زىيانداشتىن قوغدالسا.

چىڭ تۇتۇپ بىز پەيتتى،
كۆپلەپ ئورمان تىكەيلى.
بوستان قىلىپ ۋەتەننى،
يېشىللىققا پۈركەيلى.

مەغرۇر لۇقنىڭ زىيىنى

تونۇمسىزلەر دوستچاقلار،
ئەمەت دېگەن بالىنى.
ئۇنتۇماڭلار ئەمەتكە،
كەلگەن ئاچچىق ساۋاقنى.

ئۆتكەن يىلى ئەمەتجان،
دائىم يۈزنى ئالاتتى.

ئەلاچىمەن دەپ ئۆزىگە،
كۆپ تەمەننا قوياتتى.

بىرەر ھەپتە ئۆزىنى،
زادى بىلمەي كەتتى ئۇ.
ئويۇن بولسا پالاقلاپ،
سەپ ئالدىدا چاپتى ئۇ.

دوستلىرىغا كۆرەڭلەپ،
پونى يوغان ئاتتى ئۇ.
”جەمى ئىشنى بىلمەن“،
دەپمۇ سۆزلەپ باقتى ئۇ.

تەكەببۇرلۇق، مەغرۇرلۇق،
ئەسقاتمىدى ئەمەتكە.
ئاز كۈن ئۆتمەي نومۇرى،
چۈشۈپ قالدى ئەللىككە.

قانداق قىلسۇن ئەمەتجان،
بولدىغۇ بەك سەتچىلىك.
ئويلانمىغان ھەرگىز ئۇ،
كېيىن قالارنى بۇنچىلىك.

مەرىپەتكە سەمىمىي،
مەڭگۈ ھارماس تىل لازىم
كەمتەر، ئېسىل خىسلەتلىك،
راستچىل، قەيسەر، دىل لازىم.

پەن دېگەن ئۇ ھەقىقەت،
تەلەپ قىلار چىنلىقنى.
بولساڭ كەمتەر، سەمىمىي،
چاقالايسەن مېغىزنى.

خاتىمە

مەلىمىزنىڭ بالىلىرى،
پەزىلەتلىك، خىسلەتلىك.
چوڭ - كىچىكنىڭ ئاغزىدا،
ئىززەتلىك ھەم ھۈرمەتلىك.

تۈگىمەيدۇ يازغانغا،
تىلدا داستان ئىشىنى.
سۆزلەپ بەردىم سىلەرگە،
نەچچە مىڭدىن بىرىنى.

1980 - يىلى 6 - ئاي.

ئۈچ گۆھەرنىڭ سۆھبىتى

ئېيتىپ بېرەي دوستچاقلار،
بىر سۆھبەتنى ئاڭلىدىم.
ئاڭلىغانچە سۆيۈندۈم،
شۇڭا دىلدىن قانمىدىم.

* * *

كۆكتە قۇياش جىلۋىلىك،
ئالتۇن نۇرلار سېپەتتى.
يەردە گويا ھاياتلىق،
قەھ-قەھ ئۇرۇپ كۈلەتتى.

تۇتاش ئېتىز، تاغ، دېڭىز،
يېشىللىققا چۆمۈپتۇ.

ئۇندا ھاۋا، نۇر ھەم سۇ،
شېرىن سۆھبەت قۇرۇپتۇ.

ھاۋا سۆزلەر شادلىنىپ:
مەن ھاياتتا بەك مۇھىم،
جىمى جايدا مەشھۇردۇر،
نامم مېنىڭ گاز جىسىم.

تۇرسام كۆكتە شەكلىم يوق،
ھەمدە روشەن رەڭگىم يوق.
پۇراق ياكى تەمسىم يوق،
ھەر ۋاق خۇشال، غېمىم يوق.

ئىنسان مېنى يەل دەيدۇ،
دائىم تەشنا كەل دەيدۇ.
سەن بولغاچقا ھايات بىز،
ھەممە نەرسە تەل دەيدۇ.

جانلىق ھەمدە گىياھنىڭ،
ۋۇجۇدىغا ياقىمەن.
نەپەسلەردە تومۇردا،
دولقۇنلايمەن ئاقىمەن.

مەن بولمىسام بىرئازلا،
ھاياتىڭىز تۈگەيدۇ.
ھۇجۇم قىلىپ شۇم ئەجەل،
سىزنى گۆرگە يوللايدۇ.

ئۇچالمايدۇ مېنىڭسىز،
جەۋلان قىلىپ كۆكتە قۇش.

ئۆسەلمەيدۇ مېنىڭسىز،
ھەتتا گىياھ بوپ بېھوش.

مەن بولمىسام بولمايدۇ،
جىسىملاردا ئېغىرلىق.
مەن بولغاچقا نۇر چېچىپ،
تۇرار يالقۇن يېنىقلىق.

مېنى چاققا قاجىلاپ،
ئۇچار پىكاپ پىرقىراپ.
چىقىپ كەتسەم چاقىدىن،
ماڭا لمايدۇ چىرقىراپ.

سۆزنى ئالدى ئەمدى نۇر،
كۈلۈپ ھەر يان چېچىلىپ.
تەكشى بېقىپ ھەممىگە،
كەتتى سۆزلەپ ئېچىلىپ:

مەشئەل، نۇر ھەم يورۇقلۇق،
دەيدۇ مېنى كىشىلەر.
تۆكۈلسەملا ھەرقاچان،
قاراڭغۇلۇق يېشىلەر.

تۆكۈلمەن تائەبەد،
قۇياش — مەنبە، بۇلاقتىن.
كۆرۈنمەن كۆزلەرگە،
شۇنچە قالتىس ئۇزاقتىن.

يەتمەس ماڭا ھېچنەرسە،
تېزلىك بىلەن سۈرئەتتە.
چىمپىيونمەن يىگانە،
ئۇچسام ئەگەر كۆكلەردە.

پارلاق قۇياش، يورۇق ئاي،
چىم — چىم يۇلتۇز، كۆك ئاسمان.
چىرايلىقتۇر مەن بىلەن،
رەڭدار چېچەك، باغ — بوستان.

نۇر بولغاچقا سۆيۈنەر،
جانلىق گىياھ ھاياتلىق.
كۆكتە پەرۋاز ئەيلىشىپ،
خۇشال ئۇچار قاناتلىق.

ئۆسۈملۈكنىڭ تېنىدە،
خىلوروفىل ياسايمەن.

قىزىل، سېرىق، كۆك، يېشىل...
رەڭلەر بىلەن بېزەيمەن.

مەن بولمىسام ھاياتلىق،
تاتلىق بەزمە قۇرالماس.
ھەتتا ئۆمرى بەك قىسقا،
تۆت - بەش كۈنگە بارالماس.

كائىناتقا، ھاياتقا،
شېپا بولۇپ ياقىمەن.
ئوزۇق، قۇۋۋەت - كۈچ بولۇپ،
ۋۇجۇدىدا ئاقىمەن...

سۆزلەپ شۇنداق ھاۋا، نۇر،
دوستى سۇغا قاراشتى.
شۇ چاغ سۇنىڭ يۈزىگە،
خۇشال كۈلكە ياماشتى.

دېدى: رەڭسىز، پۇراقسىز،
ھەم شەكىلسىز، سۈزۈكمەن.
جانلىق، گىياھ تېنىگە،
ئەڭ قىممەتلىك ئوزۇقمەن.

ھاسىل بولار تەركىپىم،
ئىككى ئاتوم ھىدروگىن.
قوشۇلسىلا ئۇنىڭغا،
بىرلا ئاتوم ئوكسىگىن:

دېمەك: تەمسىز، رەڭسىزلىك،
فىزىكىلىق ماھىيىتىم.
بىرىكمىلىك ھالىتىم،
خىمىيىلىك ماھىيىتىم.

نۆلدىن تۆۋەن سوغۇقتا،
بولسام قاتتىق مۇز جىسىم.
يۈز گرادۇس ئىسسىقتا،
ئۇچىمەن بوپ گاز جىسىم.

كۆلدە تۇرسام سۇ دەيدۇ،
كۆكتە ئۇچسام ھور دەيدۇ.
قېتىپ قالسام ئۆستەڭدە،
قاتتىق جىسىم مۇز دەيدۇ.

ئايلىنىمەن پارغا مەن،
قىلىپ كۆكتە ساياھەت.

قىزىل، قارا ھەم ئاپئاق...
كىيىم كىيىپ كارامەت.

ئۇچۇپ لەيلەپ سامادا،
يىراقلارغا كېتىمەن.
شەھەر - يېزا، تاغ، چۆلگە...
مارجان يامغۇر تۆكىمەن.

ئۆستەڭ، دەريا، دېڭىزدا،
ئۆركەش ياساپ ئۈزۈمەن.
سۆيۈپ ئېتىز، باغلارنى،
سەيلە قىلىپ كېزۈمەن.

ئېقىپ ئۇزاق ئويناقشىپ،
چۈشسەم نوردىن شارقىراپ.
يۇلتۇز كەبى سىم چىراق،
يانار ئەلدە پارقىراپ.

ھاياتلىق دۇنياسىدا،
تۆھپەم كۆپتۇر ئالامەت.
يامغۇر، مۆلدۈر، قىر، قار...
مەندىكى بىر كارامەت.

شۇنداق سۆزلەپ ئۈچ گۆھەر،
ئالدىمغىلا تىزىلدى.
ئۈچ گۆھەرنىڭ شەنىگە،
بۇ مەدەھىيە يېزىلدى.

تىلەر ئىكەن ئۈچ گۆھەر،
پاكىزلىقنى - ساپلىقنى.
تىلەر ئىكەن ئىنسانغا،
بەخت، ئامەت، شادلىقنى.

1980 - يىلى 8 - ئاي.

مېنىڭ تال - تال كۆچەتلىرىم (سېكىل)

مۇقەددىمە

يولنىڭ ئىككى چېتىگە،
رەت - رەت كۆچەت قويدۇممەن.
يۇمران نوتا تاللىرىغا،
ۋۇجۇدۇمدىن كۆيدۇممەن.

كۆچەتلىرىم چىرايلىق،
ئۆستى كۆركەم، سانى كۆپ.
تەقى - تۇرقى ئوخشىماس،
ياڭزا - ياڭزا خىلى كۆپ.

تېرەك

تال - تال تېرەك، تال تېرەك،
قۇرۇلۇشقا بەك كېرەك.
زىننىتىڭدىن سۆيۈنەر،
ئىشچان، باتۇر، چوغ يۈرەك.

تىكتىم سېنى قەلەمچە،
قەلبىم سۆيۈنۈپ شۇنچە.
بىللە يايىراپ ئۆسىمىز،
كەلگۈسىگە بوپ ئۇنچە.

سۆگەت

تال - تال سۆگەت، تال سۆگەت،
قامەتلىرىڭ زەپ ھەيۋەت.
سۇمبۇل نوتا تېلىڭدىن،
ياغار ئەلگە مۇھەببەت.

جىرىم قويسام تۈز، رەتلىك،
ئۆسەر نوتاڭ قامەتلىك.
سېنى پەرۋىش قىلسا كىم،
بولار شۇنچە ئامەتلىك.

سېدە

تال - تال سېدە، تال سېدە،
ھۆسنۈڭ يۇرتقا بال سېدە.
ھۇزۇر ئېپ سېنىڭدىن ئەل،
ئۇرار شاد - خۇرام خەندە.

بۇغجال - بۇغجال شېخىڭنىڭ،
چۈشەر سالقىن سايىسى.
ياغاچ ھەم ياپرىقىڭنىڭ،
شۇنچە كۆپتۈر پايدىسى.

چىنار

تال - تال چىنار، تال چىنار،
ئېسىل، كۆركەم ھال چىنار.
بوران، قۇمنى توساشقا،
يېشىل سېپىل دال چىنار.

چىنار ئورمان شەرىپىتى،
ھەمدە يۇرتنىڭ سۆلىتى.
ياغار شۇڭا شەنىڭگە،
ئەلنىڭ ياڭراق ھۈرمىتى.

قارىغاي

تال - تال قارىغاي، تال قارىغاي،
تاغۇ دالا تاللىماي.
كۆكلەۋپرسەن قىش ھەم ياز،
يامغۇر، قارغا قارىماي.
قەيسەرلىككە سىموۋۇل،
قارىغاي غالب قەھرىمان.
ئېسىل خىسلەت - پەزىلەت،
سەندە تولۇق نامايان.

يۇلغۇن

تال - تال يۇلغۇن، تال يۇلغۇن،
چىدام، غەيرەت تەل يۇلغۇن.
تۇرمۇشتىكى كۆپ ئىشلار،
سېنىڭ بىلەن ھەل يۇلغۇن.

زەپ چىرايلىق چېچەكلەپ،
ئېچىلسەن پورەكلەپ.
ئۆزەڭ كەمتەر مۇلايىم،
ماختانمايسەن كۆرەڭلەپ.

شەمشاد

تال - تال شەمشاد، تال شەمشاد،
ھۆسنۇڭ ئايجامال شەمشاد.
كۆكلەيسەن كۆكنى سۆيۈپ،
تۈپتۈز بىمالال شەمشاد.
ئېگىز بويۇڭ زەپ تۈپتۈز،
قارىغانغا يەتمەس كۆز.
قەددىڭ بىلەن ۋەتەنگە،
كەلتۈر شان - شەرەپ سۆز.

ئارچا

تال - تال ئارچا، تال ئارچا،
تاغقا زىننەت، گۈل ئارچا.
ياشناپ تاغ، ئېدىر، چۆلدە،
بېرەر مول ھوسۇل ئارچا.

سوقسا بوران قانچىلىك،
ياشۇرسەن شۇنچىلىك.
ساڭا زەخمەت بېرەلمەس،
قۇرغاقچىلىق، ھۆلچىلىك.

خاتىمە

ئۆستۈرمەكتە شوخ، تېمەن،
مېنى ئوتلۇق زامانەم.
مەنمۇ پەرۋىش قىلىمەن،
كۆچەتلەرنى ھامانەم.

كۆچەت بىلەن بەسلىشىپ،
بىللە ساغلام ئۆسىمىز.
كەلگۈسىدە ۋەتەنگە،
پارلاق تۆھپە قوشىمىز.

1981 - يىلى 3 - ئاينىڭ 12 - كۈنى.

سالام، باھار قۇشلىرى (سېكىل)

مۇقەددىمە

سەھەر چىقسام سەيناغا،
دالا - تۈزلەر كۈلۈپتۇ.
قىزىل، سېرىق، ئاق، يېشىل...
رەڭدار گۈلگە تولۇپتۇ.

گۈللەر ئارا بىر توپ قۇش،
قايناق بەزمە تۈزۈپتۇ.
تۈرلۈك تىلدا سايرىشىپ،
خۇشال ناۋا قۇرۇپتۇ.

مېنى كۆرۈپ ئۇ قۇشلار،
زوقى بىلەن قاراشتى.
سالام، دوستۇم دېگەندەك،
شادىيانە سايراشتى.

سالاملاشتم باغ ئارا،
قۇشلار بىلەن بىر-بىرلەپ.
سايىرار ئۇلار ھەۋەستە:
يۇرتقا چوڭقۇر سالام! دەپ.

تۇرنا

دېدى تۇرنا: ئەسسالام،
بىزلەر باھار ئەلچىسى.
باھار چىللاپ كېلىمىز،
بولۇپ قۇشلار سەركىسى.

قاتار-قاتار تىزىلىپ،
كۆكلەر ئارا ئۇچىمىز.
ئۇزۇن پاچاق، غاز بويۇن...
چىرايلىقتۇر ھۆسنىمىز.

كاككۇك

كاككۇك شېرىن شادلىنىپ،
سايىراپ شاختا ئولتۇرار.
ھۆسنى ئوماق ھەم رەڭدار،
دىلى شاد، كۆزى خۇمار.

دېدى كاككوك: كوڭلۇم شاد،
سايرايدىغان ئۇز قۇشمەن.
كېچە - كۈندۈز بۇ ئەلگە،
غەلبە - بەخت تىلەيمەن.

قارلىغاچ

قارلىغاچ قارلىغاچ،
قاناتلىرى ئالماچ.
ئاچا قۇيرۇق، ئاق مەيدە،
مەڭزى قىزىل، قاراقاش.

قارلىغاچ سۆزلەر شادلىنىپ:
كۈيلەپ ئەلنى قانمايمەن.
زىيانداشنى قويمايمەن،
ئەلگە شادلىق تىلەيمەن.

قارا قۇشقاچ

قارا قۇشقاچ قاپقارا،
بويۇنلىرى پارقراق.
ھەممە قۇشلار تىلىدا،
سۆزلەر گويىكى چاقماق:

كەسىپم مېنىڭ تەرجىمان،
دىلنى دىلغا چاتىمەن.
دوستلىرىمنىڭ تىلىدىن،
ناخشا قوشاق قاتىمەن.

سوپىياڭ

جېقىر كۆز لۈك سوپىياڭ،
ئالا - سېرىق چىرايلىق.
ئاسما ئوۋا ياسايدۇ،
ئېگىز شاخقا قولايلىق.

دېدى سۆزلەپ سوپىياڭ:
ئۇچالايمەن يىراققا.
شۇنچە ياڭراق ئاۋازىم،
ئاڭلىنىدۇ ئۇزاققا.

دىيارىمنىڭ ئىشىقىدا،
تولغان قۇشمەن پىراققا.
شۇڭا ئەسلا چۈشمەيمەن،
دۈشمەن قۇرغان توزاققا.

سۈندۈك

ئۇزۇن پاچاق سۈندۈكجان،
يەرگە قونسا دىكىلدار.
زىلۋا، ئېسىل قۇيرۇقى،
جىم تۇرماستىن لىكىلدار.

ئاپئاق، قارا، كۆك، سېرىق...
كىيىملىرى ياراشقان.
شۇڭا دوستلار ئۇنىڭغا،
زوقى بىلەن قاراشقان.

سۈندۈك دەيدۇ: ۋۇجۇدۇم،
ۋەتەن ئۈچۈن يارالغان.
شۇڭا مەندىن ھېكايەت،
ئەلگە كەڭرى تارالغان.

تومۇچۇق

تومۇچۇقۇم تومۇچۇق،
جۇغى كىچىك يېقىملىق.

ئاۋازلىرى بەك ئوچۇق،
قىسقا تۇمشۇق چىرايلىق.

ئۇچۇپ ئويىناپ بوستاندا،
گۈلدىن ھۇزۇر ئالىدۇ.
مەجنۇن نوتا - تاللاغا،
ئەپچىل ئۇۋا سالىدۇ.

بۆدۈنە

سېمىزگىنە بۆدۈنەم،
ھۆسنى ئوماق، دوغىلاق.
ئىسسىق جايغا - تومۇزغا،
شۇنچە خۇشتار - ئامراق.

ئالتۇن باشلىق بۇغدايزار،
ئۇنىڭ ئېسىل ماكانى.
قانچە ئىسسىق بولسا ئۇ،
باشلار نەغمە - ناۋانى.

كۆكتالغا

سايىراپ ھارماس كۆكتالغا،
كۆكۈش پەيلىك مۇلايىم.
مامۇق پەيدىن ئازغانغا،
ئۇۋا سالار ئۇ دائىم.

كۆكتالغىدۇر قىممەتلىك،
كېسەللەرنىڭ دورىسى.
شىپا تاپار ئۇنىڭدىن،
كۆك يۆتەلنىڭ نالىسى.

ھۆپۈپ

ئۇزۇن تۇمشۇق ھۆپۈپنىڭ،
شۇنچە كۆركەم تاجىسى.
ھاشارەتنى تۇتۇشتا،
تۇمشىقىدۇر قايچىسى.

قاناتلىرى لىپىلداپ،
ئۇچار ھەريان شادلىنىپ.

زىيانداشنى قويمايدۇ،
يېڭى جەڭگە ئاتلىنىپ.

تۇرۇلغا

ھۇزۇرلىنىپ تۇرۇلغا،
ياشار بىزدە ئۈجمە يەپ.
سايىراپ خۇشال تۇر - تۇر - تۇر:
قوزغال، ئىجاد قىلغىن، دەپ.

خاتىمە

قۇشلار ئويچە خور قىلىپ،
ئېيتتى مۇنداق نەزمىنى:
شائىر بولساڭ ئال قەلەم،
داستان قىلىپ ياز بىزنى.

شۇڭغۇپ ئۇچۇپ ھارمايمىز،
گاھى ئېگىز، گاھى پەس.
تاتلىق ئۆمۈر سۈرىمىز،
ئىنسانغا بوپ ھەمىنەپەس.

نەدە بولسا ھاشارەت،
ئوقتەك بېرىپ تۇتمىز.
قانماي ۋەتەن ھۆسنىگە،
سەيلە قىلىپ ئۇچىمىز.

مەنمۇ دېدىم: قۇشلىرىم،
سايىراپ كۆكتە ئۇچۇڭلار.
بىز ئاسرايمىز سىلەرنى،
شانۇ شەرەپ قۇچۇڭلار.

1981 - يىل 5 - ئاي.

كىچىك ماھىرلار

(سېكىل)

ھۇقەددىمە

قايناپ كېتەر ئەترەتتە،
پىئونېرلار كۈنىمىز.
داڭلىقلارنى دوراقتا،
ئاشار كۆكتىن ئۈنىمىز.

ئۇستازىمىز يېتەكچى،
ئىجادكارنى دوراشقا.
بىزمۇ تەشنا ھەر دائىم،
بىلىمگەنى سوراشقا.

كەلمەكتىمىز ئىجادقا،
ئوتتەك يېنىپ ئىنتىلىپ.
جاپا چېكىپ ئۆگەنگەن،
ئىجادكاردىن ئىز بېسىپ.

ھاياتىمىز مەكتەپتە،
قايىناق - جۇشقۇن ئۆتمەكتە.
جەسۇر كىچىك ماھىرلار،
ئىجاد بىلەن ئۆسمەكتە.

كىچىك رەسىم

كىچىك رەسىم رىشاتجان،
رەسىم كىرۇژۇك ئەزاسى.
يەيدۇ كۆزنىڭ يېغىنى،
رەسىملەرنىڭ جۇلاسى.

غازىكامنى ① غايىبتىن،
ئۇستاز تۇتۇپ رىشاتجان.
ھۈرمەت بىلەن دورايدۇ،
رەسىم سىزىپ ھەرقاچان.

سىزار قارلىق تاغلارنى،
چىمەنزارلىق باغلارنى.
كۆكتە قۇشلار پەرۋازى،
سىزار خۇشال چاغلارنى.

رىشاتجاننىڭ ئىجادى،
كۆرگەزمىگە قويۇلدى.
رەسىمدىكى ئۆسمۈرلەر،
جېنى باردەك تۇيۇلدى.

كىچىك مۇخبىر

مۇختارجاننىڭ قولىدىن،
چۈشمەس يانچۇق دەپتىرى.
گۈزەللىككە ئۇچىدۇ،
ئۇنىڭ خىيال كەپتىرى.

① غازى ئەمەتنى دېمەكچى.

دەپتىرىگە يازىدۇ،
ئەلاچىنى - ياخشىنى.
قازار ئىلىم بېغىدىن،
شېرىن - شېكەر ناخشىنى.

سۈرەت، خەۋەر، شېئىرنى،
گېزىتىلاردا كۆرىمىز.
ئۇنىڭ ئىجاد گۈلىدىن،
ھۈزۈر ئېلىپ كۈلىمىز.

كىچىك شائىر

ھېسىيات بىلەن شاكىرجان،
ئوقار قىزغىن ئالماناق.
تېپىپچاننى دورايدۇ،
باغلاپ ئاگا ئىشتىياق.

تۆكۈپ دىلدىن دۇر - ئۈنچە،
شاكىرجان كۈي كۈيلەيدۇ.
مەرىپەتنى، زامانىنى،
مەدھىيەلەيدۇ ھارمايدۇ.

شاكرجاننىڭ نەزمىسى،
گۈزەل، شېرىن ۋە تاتلىق.
ئاڭلىغانچە قانمايسەن،
دىلدا قوزغايدۇ شادلىق.

چوڭ بولغاندا شاكرجان،
ئۇستا شائىر بولماقچى.
ۋەتەن ئۈچۈن، ئەل ئۈچۈن،
جەۋھەر سۆزلەر قازماقچى.

كىچىك مۇزىكانت

رادىئودىن مۇساجان،
مۇزىكىلار ئاڭلايدۇ.
جامىكامغا ① تەمبۇرنى،
تەڭكەش قىلىپ سازلايدۇ.

ئويناپ كېتەر بارمىقى،
راۋاب، تەمبۇر، دۇتارددا...
مۇساجاننىڭ سازلىرى،
قوزغار ھەۋەس دىللاردا.

① ھۈسەنجان جامىنى دېمەكچى.

مۇزىكىنىڭ ماھىرى،
بولۇش يۈكسەك ۋەدىسى.
شۇڭا كامال تاپماقتا،
ئۇنىڭ يېڭى پەدىسى.

كىچىك ناخشىچى

گالستۇكى بويىندا،
گۈلنار ئايدەك رۇخسارى.
چېچى قۇندۇز قىرىق تال،
قەلبى ناخشا خۇمارى.

ناخشىسىغا تۇتتى ئۇ،
پاشا ئىشاننى ئۇستاز.
بۇلبۇل كەبى ئۆسمەكتە،
شۇڭا گۈلنار خۇش ئاۋاز.

چېچە كلىتىپ بەختىنى،
ياشنىتقاچ يېڭى دەۋران.
ناخشا ئېيتىپ جاراڭلىق،
گۈلنار شوخ ئۇرار خەندان.

كىچىك ئۇسسۇلچى

دىلبەر قىز زوق - ھەۋەستە،
تېلېۋىزورغا قارايدۇ.
ئۇندا ئۇسسۇل جۇلاسى،
ۋۇجۇدىغا تارايدۇ.

كۆرۈۋېتىپ تېلېۋىزور،
دىلبەر ئۇسسۇل ئوينايدۇ.
نازۇك، سىلىق ھەركەتتە،
قەمبەرخانىنى دورايدۇ.

ئۇسسۇل ئەجەب يارىشار،
دىلبەر ساغلام بەدەنگە.
ئۇسسۇل بىلەن شان - شەرەپ،
كەلتۈرمەكچى ۋەتەنگە.

كىچىك خەتتات

خالدەمنىڭ دەپتىرى،
شۇنچە پاكىز بەتلىرى.

يارقىن كۆركەم يېزىلغان،
ياڭزا-ياڭزا خەتلىرى.

خەتمۇ گۈزەل بولامدۇ،
خەتنى ئادەم يازامدۇ،
ۋۇجۇدىنى قەلبىنى،
نەقىش قىلىپ تىزىمىدۇ.

خالىدەمنىڭ ئۇستازى،
تۇردى قادىر نازىرى.
شۇڭا ئۇنىڭ خېتىگە،
ياغار ئەلنىڭ نەزىرى.

يازالايدۇ خالىدەم،
گۈزەل ھۆسن خەتلەرنى.
يېڭىلىقنىڭ يولىدا،
ئېچىپ يېڭى بەتلەرنى.

كەچىك دىكتور

مىكروفوندا رسالەت،
سۆزلەپ كەتسە كارامەت.

تاجىگۈلگە ئاۋازى،
ئوخشاپ كېتەر ئالامەت.

ئۆسمۈرلەرنىڭ ئىشىنى،
رادىئودا سۆزلەيدۇ.
ياخشى كىشى، ئىشلارنى،
مەدھىيەلەيدۇ - ماختايدۇ.

رسالەتنىڭ ئارزۇسى،
ئۇستا دىكتور بولماقچى.
تاۋلاپ ياڭراق ئاۋازنى،
كۈچ - قۇۋۋەتكە تولماقچى.

خاتىمە

قايناق مەكتەپ - بېغىمىز،
چۇغلۇق ماھىر تەل بىزدە.
يېڭىلىقنىڭ كانى بىز،
ھەممە كەسىپ ھەل بىزدە.

بويىنىمىزدا گالستوك،
جەۋلان قىلىپ يەلپۈنەر.

يۈرۈڭمىز، رىشتىمىز،
مەرىپەتكە تەلپۈنەر.

1981 - يىلى 6 - ئاينىڭ 1 - كۈنى.

شىڭكەرىستاندىكى ناخشا (سېكىل)

ھۇقەددىمە

باغدىن مېۋە ئۈزەي دەپ،
كىرسەم پەيزى سۈرەي دەپ.
بەس - بەس بىلەن مېۋىلەر،
قىلدى ماڭا مۇنداق گەپ:

— تەملىك، رەڭلىك، شىپالىق،
مېۋىلەر بىز خىلمۇخىل.
شاخقا يۇلتۇز قونغاندەك،
بىز ياشايمىز قوش پەسىل...

ئۇلاردىن ئېلىپ لەززەت،
قەلبىمدە تېشىپ ھۈرمەت.

باغدا بىر چاغ ئۆتكۈزدۈم،
مېۋىلەر بىلەن سۆھبەت.

ئۈجمە

نامم بار ئۇلۇغ ئۈجمە،
شەربەتكە تولۇق ئۈجمە.
ئاق ئۈجمە، قارا ئۈجمە،
شاتۇتۇ قىيام ئۈجمە...

مەندىكى ھەر بىر ياپراق،
بولار يىپەك ياسىداق.
تەنلىرىم گۆھەر ئالتۇن،
ئەلدە ئەتىۋار ھەر ۋاق.

جىنەستە

دەيدۇ مېنى جىنەستە،
تۈگەپ كېتەر يېمەستە.
يېيىش ئۈچۈن ئالدىراپ،
كېلىڭ دوستلار بەس - بەستە.

تۇرار باغدا زەپ ئېسىل،
زىلۋا بويۇم ياپپېشىل.
پىشسام مۇنچاق ئاق - قىزىل...
شىرنەم شېرىن يارار تىل.

گىلاس

ئىنسانلار قىلىپ ئىخلاس،
دېيىشەر مېنى گىلاس.
مەندىن ئېلىش مول ھوسۇل،
زېرەك، ئىشچان، مەرتكە خاس.

شۇنچە قىزىل ھۆسنۇم بار،
ئاچچىق چۈچۈك تەمىم بار.
توك چىغىمدا چىش ئۆتمەس،
ئەجەب قىرتاق زەھرىم بار.

شايتۇل

شايتۇل مەن ياخشى غىزا،
ئائىلەمدە كۆپ ئەزا.
توغاچ ھەمدە ئەششايتۇل...
تەنگە قۇۋۋەتتۇر تازا.

تەبىئىتىم ھۆل سوغۇق،
شەربەتلىرىم زەپ تولۇق.
چاڭقىغاندا يېسىڭىز،
قانار خويما ئۇسسۇلۇق.

ئۈرۈك

مۇھەببەت ئەلچىسىمەن،
تەبىئەت ئەركىسىمەن.
مېۋەم خىلمۇخىل تاتلىق،
ئىشتىھا مەزىسىمەن.

مەڭزىم ھىل - ھىل، ئاشىم بار،
ئاش ئىچىدە تاشىم بار.
تاشنى چاقساڭ غۇچىدە،
تەنگە قۇۋۋەت ياغىم بار.

ئۇلاپ قويسا خىلمۇخىل،
مېۋىلەيمەن يىلمۇ يىل.
قانچە پەرۋىش قىلسا ئەل،
ياشىرايمەن ئۇزاق يىل.

ئالما

خىلىم كۆپ، ئېتىم ئالما،
يېمەي ئارماندا قالما.
نازۇكمەن سىلاپ ئۈزگىن،
ئاتمىغىن ماڭا چالما.

گۈلباغنىڭ بەرىكىتى مەن،
داستىخان سۆلىتى مەن.
پۈتۈن جىسىمىم شىپالىق،
يۈرەكنىڭ قۇۋۋىتىمەن.

مەندە كۆپ ئاقسىل، شېكەر،
خۇش پۇراقىمكى ئەنبەر.
مېنى كۆپ يېسە كىمكى،
مەڭزىدە كۈلەر رەڭلەر.

كۆكسۇلتان

ھۆسنۇم كۆك، نامىم سۇلتان،
جىمى لەرزەتكە مەن داستان.

تەر تۆككەن مېنى چىشلەر،
تەشنادۇر ماڭا ئىنسان.

پىشىپ يەتسەم ۋايىمغا،
قانار ئەل قىيامىمغا.
زېرەك باغۋەن يەتكۈزەر،
مېنى شەرەپ - شانىمغا.

ئالۇچا

سېرىق، قوڭۇر رەڭگىم بار،
خۇش چۈچۈمەل تەمىم بار.
پىشىمىغىچە چۈشمەيمەن،
ئەلگە شۇنداق ئەھدىم بار.

غەش دىلنى ئاچالايمەن،
خۇش پۇراق چاچالايمەن.
ئوزۇق بوپ بىمارلارغا،
بتاپنى داۋالايمەن.

ئالگرات

مېنى ئالگرات دەڭلا،
ئوبدان پۇشۇرۇپ يەڭلار.

ناۋادا خام يېسە كىمكى،
ئەلەم قىلىمەن تەڭلا.

پىشمىسام بەك قاتتىق مەن،
ھەمدە قاڭسىق ئاچچىق مەن.
مۇرادىمغا يەتكەندە،
چىرايلىق مەن، تاتلىق مەن.

ئۈزۈم

سايۋا، كىشىمىش، بىجاقى،
مەرۋايىتتەك مۇناقى...
سۆيۈندۈرگەن جاھاننى،
بەخش ئەتتى ماڭا داڭقى.

مونچاق، سۈزۈك ۋە تەملىك،
ئۇلۇغ بېھىش ئەھلى مەن.
پىشايۋانلىق سەھنانىڭ،
يارىشقى، گۈلى مەن.

ساڭگىل - سۇڭگۈل چىكىلەپ،
باغۋەنلەرگە ئەركىلەپ.

ھۇزۇر سۈرۈپ يەك دەيمەن،
ئەجىر قىلىپ كۆپ ئىشلەپ.

ئۈزۈم بېغى ئاۋاتتۇر،
مونچاقلارنى ئاۋاتتۇر.
ئۈزۈم پەرۋىش قىلغانلار،
مەڭگۈ ئۆلمەس، ھاياتتۇر.

ئانار

مېۋىلەر سەركىسى مەن،
ئەل - يۇرتنىڭ شەۋكىتى مەن.
ئەمگە كىسۋىپەر ئىشچاننىڭ،
ھوسۇللۇق بەركىتى مەن.

ئىشچان قىزنى سۈپەتلەر،
ئانار كەبى مەڭزى دەپ.
بۇ تەسۋىرلەر جايدا،
ئەمەس قىلچە يالغان گەپ.

بىر چىرايلىق يىپىم بار،
قىزىل خۇرۇم قىپىم بار.

تىزىق - تىزىق جەۋھىرىم،
شېرىن - شەرىپەت شىرنەم بار.

تەنگە قالتىس ياقىمەن،
كۆكۈللەرنى ئاچىمەن.
قانچە يېسە شىپالىق،
مادار - قۇۋۋەت قاتىمەن.

ئەنجۈر

ئەنجۈرمەن زەپ ئەتىۋار،
سۈزۈكلۈكتە كەھرىۋا.
ئەنجۈرلۈك باغ گويىكى،
بىر جەننەتتۇل مەئىۋا.

تامار مەندىن بال - ھەسەل،
كۆپ خىل ماددا مەندە ھەل.
ياغدەك شاخ مانتىسى مەن،
تەرىپىم پۈتمەس غەزەل.

ئەنجۈرنىڭ مۇرابباسى،
كېسەللەرگە داۋادۇر.

غەم - غۇسسنى تۈگىتەر،
نىمجانلارغا راۋادۇر.

نەشپۈت

شاھ مېۋىسى مەن نەشپۈت،
باغ شۆھرىتى مەن نەشپۈت.
بال - شەربەت تېمىپ تۇرغان،
تائام كۆركىمەن نەشپۈت.

ئاقسىل، شېكەر ھەم فىتۇر...
تەركىپىمدە بەك كۆپتۇر.
كەم ماددىنى تولۇقلار،
يەنە مەندە بار تۆمۈر...

شېپالىقمەن قىممەتلىك،
بىتابلارغا ھىممەتلىك.
بېغىشلايمەن چىرايغا،
سالامەتلىك زىننەتلىك.

ياڭاق

بەستىم تېمەن ھەيۋەتلىك،
كۆركەم ھەم سالاپەتلىك.

بەھرىلەر ئېلىپ مەندىن،
ياشايدۇ سالامەتلىك.

ياغاچلىرىم قىممەتلىك،
مېغىزلىرىم قۇۋۋەتلىك.
كىملىرىكى مېنى تىكسە،
بولۇر شۇنچە ئامەتلىك.

تەبىئىتىم مۆتىدىل،
تۇرالايىمەن ئۇزاق يىل.
قىتئەلەر بازارىدا،
ئەتتۇارمەن ئەجەب، بىل.

قارا ئۈرۈك، ئەينۇلا

جامالىمىز بىر خىللا،
لېكىن خىسلەت بەك تولا.
شۇڭا داڭلار بىزنى ئەل،
قارا ئۈرۈك، ئەينۇلا.

دەپ قالسىز كۆز مونچاق،
شاخمۇشاخقا تىزىلساق.

بوپ كېتىمىز سانجاق - سانجاق،
(ئەمگە كىچاننىڭ يۈزى ئاق.)

بېھى

باغدا پىشسام سارغىيىپ،
كېتەر ھىدىم تارلىپ.
ئالدىراڭلار يېپىشكە،
قالماي ئەسلا ئايرىلىپ.

ھۈزۈر بېرىپ مېھمانغا،
يارىشمەن پولۇغا.
يەر تاللىماي كۆكلەيمەن،
تىكىپ قويسا قورۇغا.

بادام

شەمۇشەگە داڭ كەتكەن،
بادام دېگەن نامم بار.
مېغىزىمغا چىن شەيدا،
باغدا ئىشچان ياردىم بار.

بوشىتىمەن بەلغەمنى،
داۋالايىمەن يۆتەلنى.
بۇزۇق قاننى تازىلاپ،
ئاشۇرىمەن غەيرەتنى.

چىلان، جىگدە

ئېتىمىز چىلان، جىگدە،
ئوخشاش زاتىمىز شۇنچە.
يۇلتۇز كەبى چاقنايمىز،
كەك دالا، ئېتىز، چۆلدە.

تەنلەر تۆمۈر مەسەللىك،
ياپراقلار كۈمۈش رەڭلىك.
چېچەك ساپسېرىق، خۇش بۇي،
مېۋىمىز ئالتۇن رەڭلىك.

قۇۋۋەت كەم كېسەللەرنىڭ،
دوستى بىز، شىپاسى بىز.
پەرۋىش قىلسا كۆكلەيمىز،
سۆيۈنۈپ جان - تېنىمىز.

خاتىمە

شېرىن لەززەت باغدىكەن،
باغنى شېكەر چاغلدىم.
باغدىن ناۋا ئاڭلىدىم،
خىسلىتىنى داڭلىدىم:

باغنى باقساڭ باغ ئىكەن،
پاتمان - پاتمان ياغ ئىكەن.
بېقىمىسىز باغ تاغ ئىكەن،
يۈرەك - باغرىڭ داغ ئىكەن.

ناخشىلارنىڭ ياخشىسى،
شېكەرستان ناخشىسى.
باغلار بىنا قىلسا كىم،
نۇرغۇن ئىكەن ئاقچىسى.

1981 - يىلى 9 - ئاي.

نەشپۈت يېگەندە

بەش يىل بۇرۇن باھاردا،
نەشپۈت تىكسەم بېغىمغا.
ئۇنىڭ شېرىن مېۋىسى،
تەگدى بۇ يىل ئېغىزغا.

ھۇزۇرلىنىپ دوستلىرىم،
نەشپۈتلەرنى يېيىشتى.
— كۆچەت تىكسەك پايدىسى،
ئەجەب كۆپكەن، — دېيىشتى.

1981 - يىل 9 - ئاي.

پەندىيات

— بىر ئۆسمۈر تىلىدىن.

سۆزلەپ بېرەي ھېكايەت،
سوغۇق سۇدىن شىكايەت.
دوختۇرلارنىڭ سۆزىگە،
قىلىك دىققەت ناھايەت.

پۇتبول ئويناپ مەيداندا،
چىپ - چىپ تەرلەپ ھارغاندا.
ھۇزۇرلاندىم ئۈستەڭدىن،
سوغ سۇ ئىچىپ قانغاندا.

يۈرەكلىرىم يايىردى،
بەدەنلىرىم سەگىدى.
دەماللىققا بىر راھەت،
ۋۇجۇدۇمنى چۇلغىدى.

بىراق يېرىم كېچىدە،
ئىسسىق يوتقان ئىچىدە.
تېپىرلىدىم ئۇخلاماي،
بىئاراملىق ئىچىدە.

ئاۋازلىرىم غىژىلدار،
كارناي، بۇرنۇم مىشىلدار.
كۆزلىرىمەمۇ تولشىپ،
قۇلاقلىرىم غۇڭۇلدار.

بېشىم ئوخشار قاپاققا،
بوينۇم ئوخشار ساپاققا.

كۆزلىرىمدىن ياش ئېقىپ،
قاپلىنىپتۇ چاققا.

بەدەنلىرىم ئوت كاۋاپ،
تترەر ئىدىم جاقىلداپ.
ھېچ نەرسىنى سەزمەيمەن،
ھال - ئەھۋالىم بەك خاراپ.

يىغلاپ كەتتىم چىرقىراپ،
كەتتى ئانام پىرقىراپ.
دوختۇر تامان يول ئالدۇق،
ھايات ئۈچۈن ئالدىراپ.

دوختۇر تاغام تەكشۈردى،
بالىسىقىمۇ ياتقۇزدى.
دورا - دەرمەك ئىچكۈزۈپ،
ئاسما ئوكۇل ماڭغۇزدى.

دوختۇر دېدى: ئېنىم سىز،
سوغۇق سۈنى ئىچىپسىز.
شۇنىڭ بىلەن زۇكامغا،
دەرھال دۇچار بولۇپسىز.

ئۆستەڭ سۈيى ساپ ئەمەس،
مىكروبلاردىن پاك ئەمەس.
قايناق سۇدا مىكروبنى،
خالاس قىلماق تەس ئەمەس.

ياۋۇز ئاپەت ئاچ مىكروپ،
سوغۇق سۇدا شۇنچە كۆپ.
ئۇنى روشەن كۆرسىتەر،
سىزگە ئالىي مىكروسكوپ.

مىكروپ قويماس تەننى ساق،
كېسەللىككە ئۇ ئامراق.
قوزغار كېزىك، يۆتەل ھەم
تومۇ-زۇكام، يەل، قوقاق...

داۋالاندىم بىر ھەپتە،
بارالمدىم مەكتەپكە.
راست ئىشەندىم: سوغ سۇنى
ئىچمەڭ، دېگەن بۇ گەپكە.

1981 - يىل 12 - ئاي.

جان دوست ئاداش بولايلى

كېلىپ دوستلار توپلۇشۇپ،
قولنى قولغا تۇتۇشۇپ،
ئويۇلتاشتەك ئويۇشۇپ،
جان دوست ئاداش بولايلى.

ئىتتىپاقلىق گۆھەر تاش،
بىزگە شۇنداق خىسلەت خاس،
شۇڭا مەڭگۈ ئايرىلماس،
چىن ساۋاقداش بولايلى.

ئىرادىسى، دىلى بىر،
تائەبەدكە سۆزى بىر،
ئۇلى بىر ھەم يولى بىر،
ھەمدەم سىرداش بولايلى.

چوڭنى كۆرسەك ھۈرمەتلەپ،
كىچىكىنى ئىززەتلەپ،
ياخشىلارنى قەدىرلەپ،
ئامراق سەپداس بولايلى.

ئۆرلەشتە بولۇپ ھەمدەم،
ئۆزئارا بېرىپ ياردەم،
بىرلىكتە بېسىپ قەدەم،
يېقىن قولداش بولايلى.

بىللە ئوقۇپ شادلىنىپ،
جەسۇر ساغلام تاۋلىنىپ،
كەشپىياتقا ئاتلىنىپ،
چىڭ قەلبداش بولايلى.

جەسۇرانە سەپ تۈزۈپ،
كۆكتە جەۋلان قىپ ئۈزۈپ،
سەپەرلەردە شان قۇچۇپ،
چوڭ سەپەرداش بولايلى.

بولۇپ ئالىي تىلەكلىك،
ئىجادكار چوغ يۈرەكلىك،
كەلگۈسىگە كېرەكلىك،
شان - زەپەرداش بولايلى.

1982 - يىل 6 - ئاينىڭ 1 - كۈنى.

ئايرىلمايمەن مەكتەپتىن

دېدى دادام: ئوقۇما،
باشلانغۇچنى پۈتتۈرۈپ،
ئائىلىنىڭ ئىشىنى،
قوياي ساڭا تۈتتۈرۈپ.

موزاي، ئۆردەك، قوي بېقىش،
ۋەزىپە مەن ھازىردىن.
ھوسۇل ئالسام بولغۇدەك،
بۇغداي، قوناق، گازىردىن...

دېدىم شۇندا: جان دادا،
ئوقۇشۇمدىن ئايرىما.
سەھەر بېرىپ مەكتەپكە،
ئالاي بىلىم دائىما.

ساپان بىلەن يەر تېرىش،
بوۋاملاردىن قالغانمۇ؟
مىراس بولۇپ ئۇ يەنە،
ئوغلۇڭغىمۇ قالامدۇ؟!

ئۆگىنەي مەن مەكتەپتە،
تېخنىكىنىڭ سىرىنى.
بىلىپ كېلەي كۆمبايىن،
تراكتورنىڭ... تىلىنى.

يامغۇر نېمە؟ قار نېمە؟
بوران نېمە، پار نېمە؟
بىلىپ كېلەي مەن ئۇنى،
مەكتەپكە بار دېگىنە!

دېدى دادام شادلىنىپ:
— سۆزلىرىڭگە چۈشەندىم.
بارغىن بالام مەكتەپكە،
ئىرادەڭگە ئىشەندىم.

ئاڭلاپ دادام سۆزىنى،
شۇ تاپ چەكسىز شادلاندىم.
مەرىپەتنىڭ يولىدا،
يېڭى جەڭگە ئاتلاندىم.

1982 - يىلى 9 - ئاي.

توختاش بەكرى

قانداق يۇلتۇز ئۇ؟

(بالادا)

ياز كېچىلىرى،
ئەجەبمۇ راھەت.
كەچتە مۇگدېشىش،
بىزلەرگە ئادەت.

مانا شىرەدە،
ئولتۇرماقتىمىز.
قەلبىگە ھۇزۇر،
تولدۇرماقتىمىز.

سالىقنى ھاۋادا،
كۆڭۈل يايىرايدۇ.
بېشىمىزدىلا
بۇلبۇل سايرايدۇ.

قىز - ئوغۇللىرىم،
ئېچىلغان گۈلدەك
ئولتۇرۇپ، مەندىن
سوراشتى چۆچەك.

بىرچاغدا مەنمۇ
دادامدىن شۇنداق
سورايتتىم چۆچەك،
تىگشايتتىم ئۇزاق...

يىل ئۆتۈپ چۆچەك
ئېيتىش نۆۋىتى
كېپىقايتۇ ماڭا
ھەمدە پۇرسىتى.

دېمەك بالىلار
بول، ئېيت! دېيىشىپ،
قىستىدى مېنى،
چاۋاك چېلىشىپ.

«يېرىل تاشىم» نى،
«ئۇر توقمىقىم» نى،

ئېيتتىم بېرىپ چىن
ئىشقى - زوقۇمنى.

چۆچەك ئېيتىلىپ
بولغاندا يېرىم.
دادا! دەپ قالدى،
ئىپتىخار قىزىم.

ئاپئاق قولىنى
كۆككە ئۇزاتتى.
كۆكتە بىر ۋېيشىك
ئۇچۇپ باراتتى...

سورىدى قىزىم:
قانداق يۇلتۇز ئۇ؟
يۇلتۇزلار ئارا
ئۇچۇپ كەتتىغۇ!؟

بىر يەردە بىردەم
تۇرمىدى كاشكى.
ئاقار يۇلتۇزدەك
ئۆچمىدى ياكى.

قانداق ھىكمەتلىك
يۇلتۇز ئۇ، دادا؟
دېدى يالۋۇرۇپ:
— سۆزلەپ بېرىڭدا!

بۆلدى چۆچەكنى،
بۇ يېڭى سوئال.
ئورۇنلۇق سۆزى،
بولدۇم مەن خۇشال.

دېمەك توختاتتۇق
قىزىق چۆچەكنى.
ۋېپىشىڭغا دەرھال
يۆتكەپ سۆھبەتنى:

— بۇرۇن - بۇرۇندا،
ھەربىر ئورۇندا،
ئىگىرىغاندا ئەل
دەردتە زۇلۇمدا؛

دەردى، غەزىپى
ئىچىگە سىغماي،

خىيالىي چۆچەك
توقاتتى تىنماي.

چۆچەكتە كىرىپ
كىتەر چېلىشقا.
زۇلمەتچىلەرنى
گۆرگە تىقىشقا.

كويىقاپلارنى
ۋەيران قىلىشتا،
ئۇ يەرگە ئۇچۇپ
چاپسان بېرىشتا؛

ئارزۇ قىلاتتى
ئۇچار گىلەمنى.
كېزىپ چىقاتتى
پۈتۈن ئالەمنى!...

ئەجدادلار شۇنداق
ئۆتكەن ئارماندا،
مۇراد تاپالماي
قالاق زاماندا.

دەريا سۈيىدەك
ئۆتۈشتى يىللار.
ئىنسانلار باسنى
خىلمۇخىل ئىزلار.

كەشپىيات ئىلمى
كامالەت تاپتى.
ئىلىم - پەن تالاي
سىرلارنى ئاچتى.

ئەجداد ئارزۇسى
ئاشتى ئەمەلگە.
مۇھتاج بولمىدى
ئۇچار گىلەمگە.

ھېكمەت دۇنياسى
بېشىنى ئەگدى.
تەپەككۈر تەملىك
مېۋىلەر بەردى.

ئىنسانىيەتنىڭ
ئۇزاردى قولى.

پىلاننىڭغا
سېلىندى يولى.

ۋېشىڭلار قاتار
ئۇچار شۇڭلاشقا.
پىلاننىڭغا
يەرنى ئۇلاشقا.

ئاي ۋە ماركسنىڭ
سىرى يېشىلدى.
كۆپلەپ پىلاننىڭ
يەنە تېپىلدى.

بىزدىمۇ تالاي
ۋېشىڭلار ئۇچتى.
ئىلىم - پېنىمىز
زەپەرلەر قۇچتى.

مۇشۇ ئەسىرنىڭ
ئاخىرلىرىدا،
ياشلىقىمىزنىڭ
باھارلىرىدا؛

ۋېشىڭلارنىمۇ
ھايدايسىز بەلكىم،
ئوقۇپ چىنىقىپ
ئالسىڭىز تەلىم.

سۆزۈم مەشەگە
كەلگەندە ئېنىق.
ئالدى بالىلار
خۇشاللىق تىنىق...

قىزىم روھلىنىپ
سەكرىدى يېنىك.
بولمەنكەن دەپ
ئۇچقۇچى، تېخنىك.

ئانىسى دېدى:
— ياخشى ئوقۇڭلار!
ئالتۇن ۋاقتىنى،
مەھكەم تۇتۇڭلار.

سىلەرگە تەلەپ،
يۈكسەك شۇ قەدەر.

قىرىشىغىچە
كەلمەيدۇ زەپەر.

ئىمكانىيەتمۇ
يېتىپ ئاشقىچە.
تاشلاڭلار قەدەم
ئەمدى باشقىچە.

1979 - يىلى 6 - ئاي.

تۈلكە بىلەن ئېشەك (مەسەل)

تۈلكە قۇيرۇق ئوينىتىپ،
ئېدىر ئارىلاپ يۈرگەندە.
كەپتۇ ئاڭا بىر پېشكەل،
بىر ياداڭدىن ئۆتكەندە.

مەنسىتمەستىن ياداڭنى،
سەكرەپتىكەن لەپىپىدە.
ئىلنىشالماي قىرغاققا،
چۈشۈپتىمىش لەسىدە...

قانچە قىلىپ تىرىشىپ
چىقالماپتۇ ياداڭدىن.
كىپ قالسا دەپ تىلەپتۇ،
”بىرەر نەخمەق - گالۋاڭدىن.“

شۇ چاغ ھاڭراپ بۇ يەردىن
ئۆتۈپ قايتۇ بىر ئېشەك.
زەڭ سېلىپتۇ ياداڭغا،
سۇ بارمۇ؟ دەپ، ئىچكۈدەك.

بىراق كۆزى چۈشۈپتۇ،
ھۇزۇرلانغان تۈلكىگە.
(تۈلكىۋايمۇ ۋايىمنى
ئالماشتۇرغان كۈلكىگە...)

ئەي تۈلكىۋاي بۇ يەرگە
چۈشۈۋالدىڭ نېمىشكە؟
سوراپ قايتۇ ئېشەكجان،
ئىش تەھتىنى بىلىشكە.

ۋاي دوستىمەي كۆرمەمسەن؟!
يامان ئىكەن تەشئالىق.

ئۇسسۇزلۇقتىن، ئىسسىقتىن،
كۈنۈم قالغان ساناقلىق.

ئىزدەپ تاپتىم بۇ يەرنى
جېنىمغا جان قوشۇلدى.
ساپ ھاۋالىق، سالقىنكەن،
جەننەت ئوخشاش تۇيۇلدى.

يۈرۈپتىمەن نە چاغدىن
جەۋىر تارتىپ دالادا.
يەتسە كېرەك بۈگۈنلا،
ئاھىم ئادىل خۇداغا.

.....

بۇ سۆزلەرگە ئېشەكجان،
قايىل بوپتۇ كۆڭلىدە.
بۇنداق ياغلىق سۆزلەرنى،
ئاڭلىمىغاچ ئۆمرىدە.

دەپتۇ ئېشەك تۈلكىگە:
راھەتلىنەي سەن بىلەن.
دەپتۇ تۈلكە: مەرھەمەت!
قېنى چۈشكىن پەم بىلەن.

.....

ئېشەك چۈشۈش بىلەن تەڭ،
تۈلكە قارغىپ مەنپىتتۇ.
دەسسەپ ئېشەك ساغرىغا،
سەرتقا ئۆزىن ئېتىپتۇ.

ئېتىپتۇيۇ، چىقىپتۇ،
غەم تارتماستىن كېتىپتۇ.
شۇم تۈلكىنىڭ قەستىنى،
ئېشەك شۇنداق بىلىپتۇ.

”يالغانچىغا ئىشەنسەڭ،
بالا بولۇر بېشىڭغا،“
دېگەن تەمسىل شۇڭلاشقا
يېپىلغانمىش زېمىنغا.

1980 - يىل 8 - ئاي.

قەدىردانلار سۆھبىتى

(شېئىرىي چۆچەك)

ھۇقەددىمە

دەپتەر بىلەن قېرىنداش،
باشلىۋىدى دەتالاش.
كىتاب، جىلتا سۆھبەتكە،
ئارىلاشتى بىر تۇتاش.

چۈنكى بۇلار ئەزەلدىن،
قەدىردانۇ، ئايرىلماس.
ھە بۇلارنى قاخشاتقان،
ياخشى ئادەم سانالماس.

1

دەپتەر: ھەي قېرىنداش، ھەي قېرىنداش!
بىلىسەنغۇ مەن ياۋاش.

سەۋىر قىلدىم كۆپتىن مەن،
تۈزەلمىدىڭ سەن بەگباش.

يولۇم تۇرسا بىر رەتلىك،
قىڭغىر - سىڭغىر جىجايىسەن.
ھە دېسىلا ئۆچۈرۈپ،
كىر قىلىسەن، قىينايسەن.

قېرىنداش: جىجاش تۇرسا ۋەزىپەم،
قانداق قىلاي رەنجىسەڭ.
بىپەرۋا ھەم شوخ ئىگەم،
مەندىمۇ كۆپ دەرد دېگەن.

پىچىقى بار بەك قاشاڭ.
ئۇچلاپ ئارام بەرمەيدۇ.
ھۆلدەپ يازار تىلىدا،
قولى تۈزۈك كەلمەيدۇ.

دەپتەر: كىم بىلىدۇ بەزىدە،
ئالماس بولۇپ تىلىسەن.
دىققەتلىشىپ بەزىدە،
بۇدۇر - چوقۇر قىلىسەن.

يېڭى - يېڭى بەتلەردە،
بۇلار چەككۈچ سالغاندەك.
مەن بەك خىجىل كۆرسە ئەل،
سەن يۈرسەن پالۋاندىك.

قېرىنداش: پالۋانلىقىم چاغلىقلا،
سۇنۇپ كەتتىم نەچچە رەت.
نودەر قىلار زورلۇقنى،
مەنمۇ سەندىن خىجالەت.

مۇئەللىمى نودەرگە،
تولا قىلدى نەسبەت.
ماقۇل - ماقۇل دەپ قويۇپ،
تۈزەتمىدى ئۇ پەقەت.

كىتاب: ئەي ئاق كۆڭۈل دەپتەر جان،
ئاڭلاپ تۇردۇم سۆزۈڭنى.
سۆزۈڭ دۇرۇس، مېنىڭمۇ -
قارىغىنا يۈزۈمنى.

قارا قەغەز قىستۇرۇپ،
سۈرەتلەرنى كۆچۈردى.

مېنىڭ ئېسىل سەھىپەم،
تونۇغۇسىز ئۆزگەردى.

جىلتا: كىتاب، دەپتەر، قېرىنداش،
مەن سىلەرنىڭ ئىشچىڭلار.
خەۋىرىم بار ھەممىدىن،
بولغان ئىشنى ئېيتتىڭلار.

ئۈزۈك مېنىڭ بوغقۇچىم،
نان خالىتىسى بۇرۇچۇم.
چىقار ئۆرۈپ قاقساڭلار،
نان ئۇۋىقى بىر ئوچۇم.

كېتىۋەرسە مۇشۇنداق،
نودەرجانغا كۆپ زىيان.
ئاڭا رەھىم قىلمايدۇ،
ھەر قېتىمقى ئىمتىھان.

گالىستۇكقا ئېيتايلى،
بەرسۇن ئاڭا تەربىيە.
نودەر تاقىسا گالىستۇك،
قىلاتتۇق بىز تەنتەنە!...

مۇراجەت: ھەي گالستۇك بىلسەن،
 بىزنىڭ نودەر باشلىقنى.
 ئۆتكۈز مەكتەپ بەھۋدە،
 ئېسىل پۇرسەت - ياشلىقنى.

ئوقۇشىغا بەرسىدى،
 ئىخلاسىنى، دىتىنى.
 بىلسە ئىكەن بىزلەرنى
 ئىشلىتىشنىڭ ئېپىنى.

ئۆزى ئۇستا پۇتبولغا،
 چاپسا ھارماس ئۇزۇنغا.
 ئوقۇشتىمۇ ئاشۇنداق،
 ئۆتسە ئالدى ئورۇنغا.

گالستۇك: بارىكالا يولداشلار،
 مۇراجەتنى ئاڭلىدىم.
 نەچچەن ۋاقتىن مەن بولسام،
 ئىلغارلارنى ئالدىدىم.

مېنى قىزغىن سۆيگەنلەر،
شەرتىمگە نەق كۆنگەنلەر.
مېنىڭ ئوبدان دوستۇمدۇر،
شان - شەرەپكە چۆمگەنلەر.

نودەر بۇنى ئاڭلىسۇن،
توغرا يولنى تاللىسۇن.
گىرە سالاي بويىنغا،
ھەممە ئۇنى داڭلىسۇن.

دوستلار ئۈمىدى: دەپتەر، كىتاب، قېرىنداش،
جىلتا جانلار بىر تۇتاش.
چىپپ كەلدى نودەرگە،
ئۈمىد بىلەن ئالدىراش.

ۋەكىل بولۇپ كىتابخان،
(ئۆزىمىغۇ سەۋرچان،)
نودەر جاننىڭ ئىشىنى،
قىلدى رەتلىك نامايان.

ئىزھار قىلدى ھەتتاكى،
گالىستۇكنىڭ شەرتىنى.

ئېيتتى ئېنىق سەپداشلار
مەقسەتنىڭ تەكتىنى:

ياخشى ئۆسمۈر بولساڭ سەن،
بىزنى تۇتساڭ قەدىرلەپ.
كىچىك مۇخبىر يازمامدۇ،
ئۈلگە قىلىپ تەسۋىرلەپ.

بىزگىمۇ زەپ ياخشى،
(شەرەپ دېگەن باشقىتى.)
سېنىڭ ياخشى ئىشلىرىڭ،
بىزگە ئالتۇن چاچقۇتى.

.....

بۇ سۆزلەردىن نودەرجان
تەسىرلەندى، ئويلاندى...
قىلغان ئەسكى ئىشىدىن،
سەسكەندى ھەم تولغاندى...

3

نودەرنىڭ چۈشى:
نودەر ئۇخلاپ چۈش كۆردى،
چۈشىدە بىر قۇش كۆردى،

قۇش ئاغزىدا گالستۇك،
بەردى ئاگا، خۇش كۆردى...

گالستۇكە نودەرگە
بەكمۇ ئوبدان ياراشتى.
ساۋاقداشلار تەبرىكلەپ،
زوقلىنىشتى، قاراشتى.

مۇئەللىمى قۇچاقلاپ،
پىرقىرتاتتى نودەرنى.
گالستۇكى نۇر چېچىپ،
ئەسلىتەتتى گۆھەرنى...

قىچقارغاندا تاڭ خورىزى،
كەتتى نودەر ئويغىنىپ.
تۇتتى دەرھال بوينىنى،
قالدى ھەمدە ئويلىنىپ.

چۈشى ئىدى، بىلدى ئۇ،
ئەمما دىلى ئويغاندى.
قايتا سىلاپ بوينىنى،
... ئاپلا! دېدى، تولغاندى...

— قانداق ياخشى، گالستوك،
تاقاپ يۈرسە مەكتەپتە.
— دېدى نودەر: — ئۆزگىرىش،
ياساي ئەمدى ئەلۋەتتە.

4

ئۆزگىرىش:
شۇنىڭ بىلەن نودەر جان،
ئىخلاس قويدى ئوقۇشقا.
جىلتا جانمۇ ئېرىشتى،
دەرھال مەزمۇت بوغۇچقا.

قېرىنداشنىڭ جانلىرى،
ئۇچلمغۇچتا يايىردى.
سىزنىق بويلاپ دەپتەردە،
چېپىپ ئەسلا ھارمىدى.

يېڭى ۋاراق ئاستىغا،
تاختا قويدى خەت يازسا.
بۇلغانمىدى قالغان بەت،
قېرىنداشنى چىڭ باسسا.

كۆڭۈل قويۇپ يازغان خەت،
ئۈنچە بولدى، ئۆچمىدى.
قەدىر تاپتى كىتابمۇ،
قولدىن دائىم چۈشمىدى.

نودەر كەلسە مەكتەپتىن،
قوزۇق ئەمدى بوش تۇرماس.
گالستۇكنى، جىلتىنى،
ئېسىشنى ئۇ ئۇنتۇماس.

.....

ئەجىر قىلىپ نودەر جان،
پىئونىر دەپ نام تاپتى.
چۈش ئايلاندى راست ئىشقا،
دېمەك، شەرەپ - شان تاپتى.

كىتاب بىلەن دەپتەرنىڭ،
گۈلقەقىسى ئېچىلدى.
چۈنكى ئەمدى خورلانماس،
ئەيب سىرى يېشىلدى.

خاتىمە:

نودەر شۇنداق ئەيبىنى،
ئالماشتۇردى شەرەپكە.

كشى ئۆتمەس نۇقسانسىز،
قاراپ باقسا "ئەينەككە".

بەزى دوستقا ئەينەكتۇر،
قەدىردانلار سۆھبىتى.
تېز تۈزەتسە نۇقساننى،
ئاشار ئىززەت - ھۆرمىتى.

1980 - يىل ۱ - ئاي.

پاقىنىڭ لاپ ئۇرۇشى (مەسەل)

تېپىۋاپتۇ پاقىۋاي،
بىر تال كالا تۈكىنى.
چاپلىۋېلىپ كالىپۇكقا،
باشلاپتۇ شاد كۈيىنى:

خالاپىقلار ئاڭلاپ قوي،
يۇتۇۋەتتىم كالىنى.
جاھان كۆرۈپ باققانمۇ،
مەندەك پالۋان پاقىنى؟!!

جانىۋارلار بۇ سۆزگە،
ھەزەر ئەيلەپ قېلىپتۇ.
ئەمما قۇشقاچ ۋىچىرلاپ،
مۇنداق سۆزنى ئېيتىپتۇ:

لاپ ئۈرمىغىن پاقىۋاي،
گەپ قىلمىغىن بايقىماي.
ئاغزىڭ تۇرسا ئويماقتەك،
قانداقچە كالا پاتقاي؟

تەقى - تۇرقىڭ كالنىڭ،
تۇيىقىغا تەڭ كەلمەس.
ئەخمىقانه سۆزلىرىڭگە،
ئەقلى بارلار ئىشەنمەس.

ھىم! دەپتۇ - دە پاقىۋاي،
تەن بەرمەپتۇ قۇشقاچقا.
پاكت قىپتۇ توكچىنى،
ئۆزىنى راست داڭلاشقا.

دەل بۇ چاغدا ئۇدۇلدىن
كېلىپ قاپتۇ بىر كالا.

راست يالغاننى ئايرىشنىڭ
پەيتى، دەپتۇ قۇشقاچلار.

قېنى سۆزۈڭ راست بولسا،
ئۇ كالنى يۇتۇپ باق.
پاقا دەپتۇ شۇ ئانلا:
ياق-ياق، بۈگۈن توق قورساق.

بىر كالنى ھېللا،
يۇتقان تۇرسام پۈتۈنلەي.
دەپتۇ، قورساق ئاچقاندا،
ھە بۇنىمۇ يەپ پۈركەي.

شۇندا كالا بىر بېسىپ،
ئىككى بېسىپ كېچىپتۇ.
نەدىن كۆرسۈن پاقنى،
دەسسگىلى تاس قايتۇ.

پاقتۇاينىڭ جان-پېنى
چىقىپ، چەتكە قېچىپتۇ...
ئاتقان پورى بىردەمدە
بىتچىت بولۇپ كېتىپتۇ.

بۇنى كۆرگەن قۇشقاچنىڭ،
قىستاپتۇ راست كۈلكىسى.
پاقىۋايغا قۇشقاچنىڭ،
ئەلەم قىپتۇ بۇ سۆزى؛

ئاستىراق ماڭ پاقىۋاي.
تاشلاپ قاچماي كەشىڭنى.
كالا يەنە قالدۇرسۇن،
تۈكىدىن بىر نەچچىنى...

لاپ ئۇرمىغىن دوستلىرىم،
زاڭلىق يامان تايماقتىن.
ئىبرەت ئالغىن يۇقىرقى
ئاددىي، ئاچچىق ساۋاقتىن.

1980 - يىل 10 - ئاي.

يېڭى قار ئىلھاملرى

(سېكىل)

مۇقەددىمە

يېڭى قارنىڭ ئىلھامى،
بولدى دىلنىڭ فونتانى.
ئوپنار قاردا ئوماقلار،
يايراپ قەلب بوستانى.

يېڭى ناخشا ئېيتايلى

ۋاقت يېتىپ قىش كېلىپ،
چېچەكلىدى كەڭ ئاسمان.
دەرەخ كەيدى ئاق لىباس،
يايدى يەر ئاق داستىخان.

كېلىڭ دوستلار مەركىگە،
ئاق داستىخان ئۈستىگە.

يېڭى ناخشا ئېيتايلىق،
يېڭى پەسىل شەنگە.

يېڭى دەۋران قويندا،
قىشمۇ يازدەك كۆڭۈللۈك.
ئوقۇش، ئەمگەك. ھەممە ئىش،
ئۆتمەكتە شاد ئۈنۈملۈك.

ئوتۇقلارنى گۈل قىلىپ،
داستىخانغا تىزايلى.
كېلەر يىللىق ئىشلارنىڭ،
پىلاننى سىزايلى.

كىم ئەلاچى، كىم ياخشى،
ناخشىمىزغا قاتايلى.
ھايات پارلاق، دىل قوۋناق،
ئەركىن قانات قاقايلى.

قار ئويۇن...

قار ياغدى، ياق، قار ئەمەس،
ياغدى يەرنىڭ قايىمىقى.

ئېتىز، دالا، تاغ، ئورمان،
يېپىندى غاز مامۇقى.

قۇرۇت - قوڭغۇز، زىرائەت،
كەتتى شېرىن ئۇيقۇغا.
ئەمما ئۆسمۈر بالىلار،
چۆمدى خۇشال تۇيغۇغا.

مەكتەپتە ۋە كوچىدا،
قاردىن ئادەم ياساشتى.
قىزىقارلىق بۇ ئىشقا،
چوڭلار زوقمەن قاراشتى.

چۈنكى بىر چاغ ئۇلارمۇ،
بۇ ئويۇنغا قاتناشقان.
ئۆتۈپ يىللار قار ئويۇن،
بالىلارغا ئالماشقان.

دەيدۇ شۇڭا ئاق چاچلار:
ئوينا ئىجىل بالىلار.
قايغۇسى يوق، دىلى شاد،
مەڭزى قىزىل ئالمىلار.

يېڭى قاردا

پاتەم، زورەم قوشماق قىز،
مەكتىپىگە ماڭدى تېز.
يېڭى ياغقان ئاق قارغا،
قالدۇرۇشۇپ يېڭى ئىز.

ئاپىسى ھەم دادىسى،
قاراپ قالدى كەينىدىن.
چۇۋۇرلىشىپ قىزلىرى،
تا چىققىچە مەلىدىن.

يېزىپ ماڭدى ئىككى قىز،
يېڭى قارغا خەتلەرنى.
توغرا، گۈزەل يېزىقلار،
تاڭ قالدۇردى خەقلەرنى.

قولۇم - قوشنا داڭلاشتى،
باش بارمىقىنى چىقىرىپ.
كۆرسىتىشتى خەتلەرنى،
بىر - بىرىنى قىچىرىپ.

قىزچاقلارنىڭ دادىسى
قىن - قىنىغا سىغمايتتى...
مۇزلىسىمۇ ئانىسى،
گەپ - سۆزلەرنى تىڭشايتتى...

قاردىكى سۈرەت

بىر توپ ئوغۇل - قىز كېلەر،
يولغا پاتماي تېز كېلەر.
خۇشلۇق ياغار ھۆسنىدىن،
قانداق سىر بار، كىم بىلەر.

چۈشتى مانا ئويۇنغا،
چىقىپ ئېتىز يولىغا.
قار ئېتىشتى، قار تىقتى،
بىر - بىرىنىڭ بويىنىغا.

قىزىپ كەتتى قوغلاشماق،
قاردا ئەركىن ئويناشماق.
چىقاتتى ھور بەدەندىن،
(يوقتى قاردا سولاشماق.)

قىزلار قارغا بەك ئەپچىل،
سالدى سۈرەت خىلمۇخىل.
ئېغىز، بۇرۇن، گەۋدە، قول،
چىقتى ئېنىق بەك ئېسىل.

”سۈرەتتىكى بۇ ئادەم
ئەلاچى قىز خالىدەم.“
دېگەن خەتنى يازدى ھەم
خۇش خۇي شىتل ئامىنەم.

قىش پەسلى

ئاۋات پەسىل قىش پەسلى،
ئويۇنى بار بەك ئېسىل.
بىلسەڭ ئەپلەپ ئويناشنى،
تەن ساقلىققا زور كېپىل.

چانا، كاڭكى ئويناشنىڭ،
توشقان، ئۆردەك ئوۋلاشنىڭ،
راسا قايناق پەسلى بۇ،
ياخشى بەدەن تاۋلاشنىڭ.

ياش دوستليرىم ئاڭلا، بىل!
ساق بەدەندە ساپ ئەقىل.
ئويۇن ئۈچۈن ئوينىساڭ،
بوپ قالسەن سەن خىجىل.

شۇڭا ئوينا، ئوقۇشقا
پۇختا ئاساس سېلىشقا.
چارچىغاندا مېڭەڭنى
سەگىتىپ، دەم ئېلىشقا.

ئاۋات پەسىل قىش پەسىل،
ئوقۇش ئۈچۈن بەك ئېسىل.
ئوقۇ، ئوينا مەقسەتلىك،
ئالغا ئىنتىل سەن سىجىل.

ئارمىنىم
(خاتىمە)

مەن سىلەردەك بىرچاغدا
گۈدەك ئىدىم، ياش ئىدىم.
نە بىر ئانام، نە ئانام
بولسۇن، يالغۇز باش ئىدىم.

نە قۇلاقچا، نە ئاياق
ئۆچتى ماڭا، قىش سوغاق.
نە بىر ئويناش، نە كۈلۈش ،
دىرىلدەيتتىم ئاچ قورساق.

پاخال ئىدى يوتقىنىم،
كېسەك ئىدى ياستۇقۇم.
ئۈششۈپ قالغان پۈتۈمدە،
ھېلىمۇ بار تارتۇقۇم...

قۇياش غىل - پال چىققاندا،
كۈنگەي يەرنى تاپقاندا.
ئوينىشىم بىر ئوشۇقتى،
”ئەرگىن تاي“لار قاتقاندا.

ئىچى پۇشسا ”تاي“لارنىڭ،
ئىشىم تەستى، ئەلۋەتتە...
تاسقىغاندەك جىرىسنى،
ئايلىناتتىم ئەلگەككە...

قار ”سامسىلار“ ياقاتتى،
قېنى قاچقان يۈزۈمگە.

قار توزاننى چاچاتتى،
ياش چىقماس بۇ كۆزۈمگە.

تەتۈر جاھان، تار جاھان...
بەگلەر خاقان،
خار ۋىجدان...
گەر تاش ئاتساڭ ئىتىغا،
تەييار ئىدى تار زىندان.

ئاشۇ قىستاڭ كۈنلەردە،
زىمىستانلىق تۈنلەردە،
قالدى تاتلىق بالىلىق،
كۆمەچ بولۇپ كۈللەردە.

ئارمىنىم شۇ سىلەردەك،
ئوينالىمىدىم يېپىلىپ.
بولسام دەيمەن بالىچاق،
كۈلسەم دەيمەن ئېچىلىپ.

كۈلگىن ئاپئاق ئۆكىلەر،
بەختى پارلاق ئۆكىلەر.

بىل بەختنى قەدىرلە!
دىلى ئويغاق ئۇكىلار.

1980 - يىل 12 - ئاي.

تايچاق

دادام ماڭا تاي ئېپ بەردى،
قايقارا تايچاق.
قۇيرۇق - يايلى يەلپۈگۈچتەك،
قاشقىسى ئاپئاق.

دادام دېدى: تاغ ئىچىدە
مەكتىپىڭ يىراق.
چوڭ قىلىۋال، كېلەر يىلى
قالمايسەن يايلاق.

تايچىقىمغا چۆپ سالمەن،
ھەر كۈنى يۇمشاق.
كىشنەپ قويار، پۇراپ قويار،
قىلىقى ئوماق.

دەيمەن ئاڭا: چاپسانراق
بواغىن ئارغىماق.
قانداق ياخشى، مىنسەم سېنى،
ماڭساڭ شوخ، ئوپىناق.

تۇپىقى ئاق قومۇچ قۇلاق،
مەن ساڭا ئامراق.
ئارزۇيۇمدۇر سېنىڭ بىلەن
داۋانلار ئاشماق.

1981 - يىل 1 - ئاي.

قوزىچاق

قوزىچىقىم قوزىچاق،
يۇمران پاخلانچاق.
بويىندا مىس قوڭغۇراق،
ئەركە، ماختانچاق.

تېگىپ قويسام، شوخلىنىپ،
سەكرەيدۇ دىڭ - دىڭ.

قوغلاپ قويسام زوخلنىپ،
قاچىدۇ پىك - پىك.

دەرسىنى تەكرارلاپ
چارچىسا مېڭەم.
قوزىچاقنى يېتەكلەپ،
باقىمەن بىردەم.

ئوتلاپ چۆپنىڭ ئۈچىنى،
سۈزۈك سۇ ئىچەر.
يايرىغاندا قۇيرۇقى،
پىلتىڭلاپ كېتەر.

ئۆيگە قايتسام ئەگشەر،
يۈگرسەم يۈگرەپ.
مۆكۈۋالسام دالدىغا،
يىغلايدۇ مەرەپ.

كۆرۈپ قالسا ناۋادا،
ئۈسۈپ كېتىدۇ.
ئۈسكەن بىلەن ئىچىدە
كۈلۈپ كېتىدۇ.

چۈنكى ئامراق قوزىچاق،
ماڭا ھەممە ۋاق.
ئوينىتىمەن ئەمەسمۇ،
نەي چېلىپ ياڭراق.

1982 - يىل 3 - ئاي.

ئويلاپ ئوينا!

خېلىل، جېلىل ئاكا - ئۇكا،
مەكتەپ تامان چىقتى يولغا.
دوراپ كۆرگەن كىنوسىنى،
بىردىن تاياق ئالدى قولغا.
"ھايت - ھايت" دەپلا بىر - بىرىگە،
خورازلاردەك ھۈرپىشىشتى.
ئەتراپىغا توپلاشقانلار،
"كىم باتۇر" دەپ كۈشكۈرتۈشتى.
ھەر ئىككىيلەن چامباشچىدەك،
ئويۇن قويۇپ قىلدى پەيزى...
يۈز - كۆزلىرىگە تەڭلىنەتتى،
شىددەت بىلەن ياغاچ نەيزە...

بەزەن ھەتتا بۇ نەيزىلەر،
تاق - تۇق قىلىپ قانقشاشاتتى.
خېلىل - جېلىل ئۆزلىرىنى،
كاتتا جەڭدە بايقشاشاتتى.

يارىماس ئىش، خەتىرى بار،
دېگەن گەپنى تىگشمايتتى.
بىرى زەربە يېمىگۈچە،
بۇ "قەيسەر"لەر بېسىلمايتتى.

تۇيۇقسىزلا جېلىلجاننىڭ،
ئوڭ كۆزىگە تەگدى تاياق.
ۋايىجان كۆزۈم! دېدى قالدى...
ھۇششەرىچىلەر قاچتى ھەر ياق.

خېلىلجاننىڭ ئوچتى رەڭگى،
مانا ئەمدى قانداق قىلماق.
لازىم پەقەت ئوكسىنى،
دوختۇرغىلا تېز ئاپارماق.

گېپىمىزنى ئاڭلىمىغان،
بەگباشلارغا ئېچىنىشتۇق.

ياردەملىشىپ بىرقانچىمىز،
دوختۇرغىمۇ ئېپ بېرىشتۇق.

بىر ئاي ئۆتۈپ كۆردۈم دېمەك،
بولۇپ قاپتۇ جېلىل جىرتاق.
كەپسىزلىكنى يولداش قىلسا،
بولدىكەن ئاسان ھېيتماق.

شۇڭا نەسھەت: كىچىك دوستلار،
ئوينىساڭمۇ ئويلاپ ئوينا!
ماختاپ قويسا قايناپ كەتمە،
باشقىمۇ كېسەك قويما!

1982 - يىل 12 - ئاي.

گۈل تاقىغاندا

سالام بېرىپ گۈل تاقىدۇق،
كۆكسىڭىزگە مۇئەللىم.
زەپ ياراشتى بۇ گۈللەر،
ھۆسنىڭىزگە مۇئەللىم.

شادلىق نۇرى چاقنىدى،
كۆزىڭىزدىن مۇئەللىم.
بال - شەربەتلەر تامچىدى،
سۆزىڭىزدىن مۇئەللىم.

تاقىغىنىڭلار گۈل ئەمەس،
چىن مېھرىڭلار، دېدىڭىز.
دېدۇق: گۈلدىن زىيادە،
بىزگە بەرگەن ئىلىمىڭىز.

كۆڭلىمىز بىر چۆل ئىدى،
گۈلزار قىلغان ئۆزىڭىز.
بىز خۇشال بۇ گۈللەردىن
قېنىپ پەيزى سۈرسىڭىز.

1983 - يىل 5 - ئاي.

چەش دۆڭ (شېئىرىي چۆچەك)

مۇقەددىمە

قاتار كەتكەن دۆڭ - ئېدىرلىق،
تۇرپان يۈزىنىڭ شىمال يېقى.

بۇندا بىر دۆڭ توغرىسىدا،
باردۇر ئەلنىڭ رىۋايىتى.

يىراقتىنلا قول سوزۇشۇپ،
كۆردۈڭمۇ؟ دەر ئاقساقاللار.
ئۇ دۆڭنىچۇ "چەش دۆڭ" دەيمىز،
بىلمەيسلەر ياش بالىلار...

دېمىسىمۇ قىزارغان دۆڭ،
چەش بۇغداينى ئەسلىتەتتى.
تەھقىق بولغان ئىش دېيىشىپ،
ئىسپاتلىشىپ بەسلىشەتتى.

بوۋايلارنىڭ رىۋايىتى،
قىزىق ئىكەن قۇلاق سالىساڭ.
ئەھمىيەتلىك ئىكەن ھەمدە
بولدىكەن ئۈلگە ئالساڭ.

* * *

بۇرۇن ئۆتكەن زامانلاردا،
ئېدىرلىقلار بىنەم ئىكەن.
بۇندا بەزەن ئارتسا ھوسۇل،
بەزەن يىلى چىنەم ئىكەن.

بار ئىكەندۇق بىر دېھقاننىڭ،
ئىناق ئۆتكەن ئۈچ بالىسى.
بار ئىكەن ھەم دادىسىدىن
مىراس قالغان بىر كالىسى.

ئىناق، ئىشچان بولغاچ ئۇلار،
تۇرمۇش بوزەك قىلالماپتۇ.
ئاچكۆز بايلار قانچە قىلىپ،
قارمىقىغا ئىلالماپتۇ.

ئاكا-ئۇكا كېڭەش قىلىپ،
كەتمەن بىلەن بوز يەر ئېچىپ،
بىنەم بۇغداي تېرىشىپتۇ،
كالا بىلەن سۆرەم سېلىپ.

يىتىملارنىڭ تەلىيىگە،
كەم بولماپتۇ يامغۇر-يېشىن.
بۇغدايلىرى راسا ئوخشاپ،
يېتىلىپتۇ ئېگىپ بېشىن.

شادلىنىپتۇ ئۈچ قېرىنداش،
راسلىنىپتۇ ئۈچى تۇتاش.

ئورمىنىمۇ باشلاپتۇ تېز،
سولنى ئېلىپ دەريا ئوخشاش.

چېكىنىمەپتۇ كۈندۈزلىرى،
كۆيدۈرسىمۇ كۆكتە قۇياش.
ئورغىنىنى قىپتۇ غارام،
تۈندە ئاينى قىلىپ يولداش.

ھەپتە - ئون كۈن ئىچىدىلا،
ئورۇپ ھەمدە بوپتۇ توشۇپ.
تېپىنغىمۇ كىرىشىپتۇ،
تۇلۇق تاشقا كالا قوشۇپ.

ھارسا كالا بوپتۇ يانداق،
بۇ ئۈچ يىگىت يالىڭاياق.
ئىش كۆڭۈللۈك قىپتۇ داۋام،
بولغاچقىلا ئۈچى ئىناق.

چوڭ ئاكىسى ئىش كۆرسەتسە،
ماقۇل ئىكەن كىچىكلىرى.
بامەسلىھەت ئىكەن ئىشتا،
يوقكەن غەيرىي قىلىقلىرى.

شۇنداق قىلىپ خاماننىمۇ،
راسلىۋاپتۇ پاكىز چەشلەپ.
ئۈچ ئورۇنغا بۆلۈپتۇ تەڭ،
كۈرە بىلەن قىرىپ ئۆلچەپ.

ئىگە بوپتۇ ئاق كۆڭۈللەر،
ھالال ئەمگەك مېۋىسىگە.
تۈنەپ قاپتۇ ئۈچ قېرىنداش،
يۆتكىمەك بوپ ئەتىسىگە.

* * *

چوڭ ئاكىسى ئۇخلاپتۇ،
يۇلتۇزلارغا قاراپ يېتىپ.
ھەمدە ئىككى ئوكسىننىڭ
غېمىنى يەپ ئويغا يېتىپ:

”ئوتتۇرانچى ئىنىم بولسا،
سەل ئاغرىقچان بولۇپ قالدى.
كىچىك ئىنىم ئۆيلەنمىدى،
ئونتوققۇزغا تولۇپ قالدى.

شۇڭا، — دەپتۇ، — ئىككىسىگە،
ئاز بولسىمۇ ياردەم قىلاي.

بۇغدىيىمدىن ئون كۈرىدىن،
چەشلىرىگە قوشۇپ قويماي.

دەپتۇ - دە، بۇ تەمكىن يىگىت
مەقسىتىنى ئورۇنلاپتۇ.
سۈپۈرگىدە بىلىنمەس قىپ،
چەشلىرىنىمۇ توغرىلاپتۇ.

قايتىپ كېلىپ قاراپ قويۇپ،
ئىككى چىچەن ئۇكىسىغا.
كۆڭلى تىنىپ راھەتلىنىپ،
كېتىپ قاپتۇ ئۇيقۇسىغا.

ئوتتۇرانچى ئوغۇلمۇ ھەم
تۈن نىسپىدە ئويغىنىپتۇ.
بۇ يىگىتمۇ ئاكىسىدەك،
مۇنداق تاتلىق ئويلنىپتۇ:

”ئاكام بولسا كۆپ بالىلىق،
ئاز ئەمەستۇر بىزگە ئەجرى.
بۇغدىيىمدىن قوشۇپ قويماي،
ئوچۇق بەرسەم ئالماس قەتئىي.

ئىنىم بولسا تېخى كىچىك،
قىلىدىغان ئىشلىرى بار...
ئاڭا ياردەم قىلىش كېرەك،
بىراق ئالماس قىلىقى بار.

دەپتۇ - دە، بۇ سېخى يىگىت،
ئون كۈردىن تۆكۈپتۈدەك.
كۆڭۈل - كۆكسى ياپراپ شۇ ئان،
ئۆز جايىغا چۆكۈپتۈدەك.

سەھەر پەيتى كەنجىسىنى
يەلپۈگەندە سەلكن شامال.
قىران يىگىت كۆككە بېقىپ،
كۆز ئېچىپتۇ سەگىپ دەرھال.

زۆھرە يۇلتۇز كۈلەر ئىكەن،
تەنتەنە قىپ ئالتۇن چەشكە.
يىگىت كۆڭلى قاناتلىنىپ،
تىلى كەپتۇ بۇنداق گەپكە:

”ئانام ئۆلۈپ، ئاتام ئۆلۈپ،
ئاكام بىزگە قانات ياپتى.

ئوتىمىزدا كۆمەچ بولۇپ،
سۈيىمىزدە ھامان ئاقتى.

قاناتلىققا قاقتۇرمىدى،
تۇمشۇقلۇققا چوقۇتمىدى.
كىچىك ئاكام ھەمدە شۇنداق،
تامىقىمنى سوۋۇتمىدى.

ئۇكام دېسە كۆيۈپ تۇرار،
ماڭلىيىمدىن سۆيۈپ تۇرار.
بىر كۈندە ئون يولۇقساممۇ،
يەڭگىلىرىم كۈلۈپ تۇرار.

مەن ئۇلارنىڭ مېھرى ھەققى،
قىلالىمدىم تۈزۈك خىزمەت.
ھوسۇل ئالغان مۇشۇنداق چاغ،
ياردەم ئۈچۈن ئېسىل پۇرسەت.

بۇلار قاتتىق كۆڭۈل رەنجىش،
ياردەمدىن گەر ئاچسام ئېغىز.
شۇڭا پىنھان تۇتاي ئىشنى،
قالدۇرماستىن بىرەرمۇ ئىز.

شۇنداق قىلىپ بۇ يىگىتمۇ،
ئون كۈردىن ئۆلچەپتۇ ئاش.
ئىش ئاخىرلاپ قالغان چاغدا،
بىراق بۇ ئىش بولۇپتۇ پاش...

ئون كۈردىن ئايرىسىمۇ،
ئاكىلارنىڭ كۆپەيمەستىن،
ئۈچ چەش تەڭلا تۇرغىدەكمىش،
ئۆزىنىڭمۇ كەمەيمەستىن.

”توۋا! قانداق ئىشتۇ بۇ“ دەپ،
بالا قاتتىق ئويلىنىپتۇ.
ئادىتىچە ئاكىلارمۇ،
سەھەردىلا ئويغىنىپتۇ.

ئويغىنىپلا ئاكىلارنىڭ ،
چۈشۈپتۇ كۆزى ئىنىسىغا.
چەش يېنىدا كۈرە تۇتۇپ،
تۇرغان ”غەيرىي“ قىلمىشىغا...

كەنجى يىگىت خىجىللىقتىن،
كىرگۈدەكلا بوپتۇ يەرگە.

چۆمۈپ تەرگە چىلىق - چىلىق،
ئاغزى كەلمەي قاپتۇ گەپكە.

”ئاكىلىرىم نېمە دەرد،
ئوغرى دېسە ئۆلمەيمەنمۇ؟!...
بىراق چەشتە ئۆزگىرىش يوق،
راست ئەھۋالنى دېمەيمەنمۇ?!...“

ئىنسىنىڭ تەڭقىسلىقى،
ئاكىلارغا ئايان بوپتۇ.
پاك نىيەتتە ئۆز ئالدىغا،
قىلغان ئىشلار بايان بوپتۇ.

قۇچاقلىشىپ قېرىنداشلار،
تۆكۈشۈپتۇ ئىسسىق ياشلار...
بارىكالا ئېيتىپ قاپتۇ،
تەسىرلىنىپ تاغۇ تاشلار.

دەپتۇ بۇ چاغ چوڭ ئاكىسى:
— بىزگە بۆلۈم نېمە كېرەك؟
بىر يەرگىلا چەش قىلايلى،
ياخشى نىيەت بەرىكەت دېمەك.

ھاجىتىمىز بولسا قانچە،
توشىمامدۇق بىر چېتىدىن.
خۇرسەن بوپتۇ ئىنلارمۇ،
ئاكسىنىڭ بۇ گېپىدىن .

دېمەك چەشنى باشقىدىنلا،
ئۈچى بىللە دۆۋىلىشىپتۇ.
بىرى خامان ساقلاپتۇ - دە،
ئىككىسى تېز توشۇشۇپتۇ.

بۇنى كۆرگەن زوھرە يۇلتۇز،
قىن - قىنىغا قاپتۇ پاتماي.
ياغلىق شىلتىپ كېتىپ قاپتۇ،
قېنى سەن؟ دەپ خىزىر بوۋاي.

خىزىر بوۋاي كۆتۈرگەندەك،
قولى بىلەن ئالتۇن تاۋاق.
قۇياش كۈلۈپ چىقىپ كەپتۇ،
نۇرلىنىپتۇ جىمىكى ياق.

ئۈچ يىگىتنىڭ خامىنىغا،
نۇر بۆلەكچە سېپىلىپتۇ.

(خىزىر بەرىكەت ياغدۇردىمۇ،
ئۇ يېقىنى كىم بىلىپتۇ؟)

يىگىتلەرنىڭ ئاش توشۇشى،
بەكمۇ راۋان قىپتۇ داۋام.
چارچىغىنى نۆۋەت بىلەن،
خامان ساقلاپ ئاپتۇ ئارام.

تاڭ سەھەردىن كۈن پاتقىچە،
تۈگىمەپتۇ توشىغانغا.
بۇغداي دېگەن سىغماي قاپتۇ،
نەچچە ئورا، نەچچە ساڭغا.

ھېچبىر ھالى قېلىشماپتۇ،
ئورا كولاپ كېچىلىرى.
ياردەم قىپتۇ خۇشال بولۇپ،
بۇنى كۆرگەن قوشنىلىرى.

ئەمما چەشنىڭ بۇرچىگىلا
بۇزۇلۇپتۇ، خورىماپتۇ.
يوقسۇللارغا خەيرىخاھلىق
قىپتۇ، زادى تورىماپتۇ.

قېرى - چۈرى، تۇل - يېتىملەر
يېگىتلەردىن خوش بولۇپتۇ.
چىقىپ شۇندا شۇم غەرەزلەر،
بۇ بايلىققا چاڭگال ساپتۇ.

چەكلەپ بارچە كەمبەغەلنى،
”يەر بىزنىڭ“ دەپ قىپتۇ بوھتان.
”خەزىنىگە سالىمىز“ دەپ،
قۇرۇشۇپتۇ توزاق - قاپقان...

تۈگىلەردىن، خېچىرلاردىن،
تۈزۈپتۇدەك نەچچە كارۋان.
خەلقىمۇ ساپتۇ ئالۋاڭ،
قامچىسىدىن تېمىتىپ قان...

شىددەت بىلەن چەش بۇغدايغا
چېكەتكىدەك يېپىلغاندا.
تەڭرىنىڭ راست كەپتۇ قەھرى،
قىلىچ سىرىپ كۆك ئاسماندا...

كۈندۈز بىردىن تۈن بولۇپتۇ،
قاراسلاپتۇ تاغۇ تاشلار.

قاپ، كۈرىنى قۇچاقلاپلا،
گۈم بولۇپتۇ باغرى تاشلار.

چەش بۇغدايمۇ شۇ ئاندىلا،
ئايلىنىپتۇ قىزىل دۆڭگە.
شۇندىن كېيىن پۈتۈلگەنمىش،
”چەش دۆڭ” نامى ئاشۇ دۆڭگە.

خاتىمە

دېمەك بۇ بىر رىۋايەتكەن،
ياخشى ئىشقا دالالەتكەن.
ئىناقلىق ۋە ئاق كۆڭۈللۈك،
رىۋايەتتە ئالامەتكەن.

سېخىي، مەرتنىڭ، ئەمگەكچىنىڭ
يولى كەڭرى، سائادەتكەن.
قارا كۆڭۈل، شۇم نىيەتنىڭ
تەقدىرىمۇ ھالاكەتكەن.

تەڭرىنى لال قىلغىنىدا،
ئۈچ يىگىتنىڭ دىيانىتى.

تەڭرىنى ھەم قىپتۇ خاپا،
ئاچكۆزلەرنىڭ خىيانىتى.

خىيانەتچى، تۆھمەتچىنىڭ،
يۈزى شۇنداق تۆكۈلىدۇ.
ئەل رىزقىغا كۆز ئالايىتقان،
نەپرەتلەرگە كۆمۈلىدۇ.

ياش ئىنىملار، ياش ئەۋلادلار،
ئۈچ يىگىتتىن ئالغىن ئۈلگە.
سەمىيىلىك سۇلتانلىقتۇر،
پۈركەلگۈسى ئىزنىڭ گۈلگە.

1983 - يىلى 6 - ئاي.

بىزنىڭ كوچا

(ئېيتىش)

ئوغۇل: بىزنىڭ كوچا بوستان كوچا،
سايە - سالقىن ئوبدان كوچا.
نەچچە مىللەت جەم بولۇشقان،
زىچ ئويۇشقان قورغان كوچا.

قىز: بىزنىڭ كوچا - بوستان كوچا،
بالىلىرى دوستان كوچا.
مىللىي دوستلۇق چېچەكلىگەن،
خۇش پۇراقلىق گۈلخان كوچا.

ئوغۇل: بىزنىڭ كوچا بوستان كوچا،
سۈيى - ئېقىن راۋان كوچا.
ئوينايىمىز شاد ئىجىل - ئىناق،
جىدەللەردىن ئامان كوچا.

قىز: بىزنىڭ كوچا بوستان كوچا،
ئېلېكتىرلىق چولپان كوچا.
غۇبارسىز پاك كۆڭلىمىزدەك،
بۇلۇتسىز كۆك ئاسمان كوچا.

بىرلىكتە: بىزنىڭ كوچا بوستان كوچا،
تىل تەگمىگەي ئوبدان كوچا.
مىللەت ئارا ئىززەت - ئىكرام،
مېھىر - شەپقەت فونتان كوچا.

1983 - يىلى 6 - ئاي.

پاخيپاق

كەل ئوپنايمىز پاخيپاق، دېدى
ئەكرەم كىچىك ئوكسىغا.
قاتلىۋالغان قات-قات قەغەز،
تولغاندى سومكىسىغا.

كېلە، دەپلا ئەخمەتجانمۇ،
شەپكىسىنى ئالدى قولغا.
ئىچى تولغان پاخيپاق ئىدى،
مەرتلىك بىلەن تۆكتى يولغا.

ئىككى تەرەپ تاللاپ چىقتى،
سالماقنى بار ساقسىنى.
پاس سېلىشىپ باشلىۋەتتى،
سۈرتۈپ قويۇپ ماڭقىسىنى.

چوڭ دېگەننىڭ چوڭلۇقى بار،
ئامەت كەلدى ئەكرەمجانغا.

ئۈندەك پاختاق ئۇتقۇچىلا،
چۆمدى بىراق توپا - چاڭغا.

بوش كەلمىدى ئەختەمجانمۇ،
پەمى بار كەن بىر ئوبدانلا.
قايتۇرۇۋالدى پاختىقنى،
شادلىقنى سورىماڭلار...

قۇچاقلانغان پاختىقنى،
سېزىشمەيتتى قاسمىقنى.
بىر - بىرىگە كۈلۈپ تېخى،
قىلار زاڭلىق - چاقچىقنى.

بۇرۇنلىرىنىڭ تۆشۈكلىرى،
قارا - قۇرۇم مايلاشقاننى.
پارقىرايتتى كۆز بىلەن چىش،
قالغان يېرى قاملاشقاننى.

ئۇلار بىر پەس دەم ئېلىپلا،
بولدى يەنە ئوينىماقچى.
چىدىمىدىم قاراپ تۇرۇپ،
بولدۇم ئاخىر توسماقچى.

”ئويۇنڭلار يامان ئويۇن،
كۆپكەن ئۇنىڭ زىيىنىمۇ.
توپا باستى يۈزۈڭلارنى،
ئويۇنڭلارنىڭ ئىچىنىمۇ.

يۈزنى يۇسا كېتەر قاسماق،
يۇتقان توپا چىقار قانداق؟
دېمەك ساقلىق ئۈچۈن چاتاق،
ئوينىماڭلار ئەمدى پاخپاق.

ئەكرەم ئاڭلاپ دەررۇ سۆزنى،
يېڭى بىلەن سۈرتتى يۈزنى.
ئەختەمجانمۇ ئۇۋۇلاشقا
كىرىشكەنتى ئىككى كۆزنى.

ئۇۋۇلما دېدىم شۇ ئان،
يۇيۇپ قويدۇم پاكىز قىلىپ.
ھەر ئىككىسى پاخپىقنى،
ئاتتى سۇغا، كەتتى ئېقىپ.

.....

زەپمۇ ئوبدان بالىلار كەن،
گەپكە دەرھال كۆنۈشتى دەڭ.

قېقىپ ئۈستباشلىرىنى،
قاقاقلىشىپ كۈلۈشتى ئەڭ،

1983 - يىل 9 - ئاي.

ئوغلاق، خوراز، ئاسلانچاق (شېئىرىي مەسەل)

ئويلماي ئوينىغان ئويۇننىڭ،
تولىدۇر پايدىدىن زىيىنى.
بايقىماي گۈل ئۈزسەڭ شۇنىڭمۇ،
قولۇڭغا كىرگۈسى تىكىنى.

ئوغلاق بەگ، خوراز جان، ئاسلانچاق،
ئۈچىدە بۇ ھەقتە بار ساۋاق.
ئاسلاندا ھېچقانداق گۇناھ يوق،
ھەممىنى قىلغان شۇ شوخ ئوغلاق.

كۆكلەمدە تۇغۇلۇپ سالامەت،
ئويۇنغا كىرىشتى ئالامەت.
قىيىغاتتى، پاتمىدى قىنىغا،
شوخلۇقنى دوست تۇتتى داۋامەت.

تام ئۈستى، ئۈگۈزىلەر سەھنىسى،
قاخشاشتى قوشنىنىڭ ھەممىسى.
خورازمۇ كۆپ ئۆتمەي ئوغلاققا،
قوشۇلدى قوزغىلىپ ھەۋدىسى.

قاناتلىق بولغاچقا خورازۋاي،
ئوينىدى ئوغلاقتىن قېلىشماي.
ئۇلارنىڭ نەزىرى ئۈستى بەك،
قېلىشتى پەس يەرنى خالىماي.

ئورنىدىن تۇرۇشۇپ سەھەردە،
(يۈزىنى يۇيۇشماي ئەلۋەتتە.)
مە، مە، مە، قۇ، قۇ، قۇ، قۇق دېيىشىپ،
ھەرىكەتكە چۈشىدۇ بەس - بەستە.

كاتەكنىڭ ئۈستىگە چىقىشار،
خورازجان كۈچۈنۈپ قىچقىرار.
ئوغلاق بەگ كېرىلىپ دەم تۇرۇپ،
دىك - دىك قىپ ئۈزمەستىن قىيغىتار.

خورازجان ھەببەللى دېگەندەك،
يەر تاتىلاپ ئىغاڭلاپ يەلكەندەك.

شادلىنار قۇ، قۇ، قۇ، قۇق كۈيىگە،
ئوغلاقنىڭ ئۇسسۇلى كەلگەندەك.

ئېغىلنىڭ ئۆگزىسى كەڭ مەيدان،
بۇ يەردە ئوغلاق بەگ مەمەدان.
كۆرسىتەر خىلمۇخىل ئويۇننى،
خالايق قالغىدەك زەپ ھەيران.

خورازجان قاناتنى قاقىدۇ،
يەر تاتلاپ توپىنى چاچىدۇ.
كۈن پېشىن بولغاندا، ئىسسىقتا،
توپىدا پىتلىنىپ ياتىدۇ.

بۇ ئىشنى خوپ كۆرمەي ئاسلانچاق،
بىر ئۆسكەن تەڭگە - تۇش دوستانچاق.
بەس! دېدى، بولمايدۇ بۇ قىلىق،
كۈز كېلەر ئۇ چاغدا ئىش چاتاق.

سوتكىلاپ ياغقۇسى يامغۇر بار،
ئاچچىق سوغ بورانلار غۇرقىرار.
تېشىلسە، چۇۋۇلسا ئۇۋاڭلار،
تىترىشىپ تېنىڭلار شۇرقىرار.

ئوغلاق بەگ يەر تېپىپ بۇ گەپكە
دەرھاللا قايتۇردى رەددىيە.
ماختانچاق خورازجان دېدى تەڭ:
— ئۆزەڭگە قىلىۋال تەربىيە.

ئۆيۈڭدىن چىقالماي قورقۇنچاق،
بىزگىزە بەرمەكچى سەن ساۋاق.
ئىچىڭ راست ئادايتۇ بىچارە،
بىز شۇنداق ئوينايمىز شوخ ئىناق.

ئۇخلاۋەر سوپىچاق كېڭىڭدا،
ئوۋلاۋەر چاچقاننى سېڭىڭدا.
ئوينايتتىڭ بىز بىلەن بولسا گەر،
قىلچىلىك غورۇرىڭ قېنىڭدا.

بۇ گەپلەر ھار كەلدى ئاسلانغا،
ئېچىندى بۇ ئىككى نادانغا،
خەيرىيەت، — دېدى ھەم، — ئاقشۈەت
قاچاڭلار چاق كەلمەس پۇشمانغا.

ئاسلانچاق ئاستىلا چېكىندى،
ئۆيىگە، ئىشىغا بېكىندى.

بۇ ھالەت ئوغلاق بەگ، خورازغا،
بەك كاتتا غەلبە بىلىندى.

ئويۇنغا قانمىدى بەگۋاشلار،
ئارىدا بولمىدى تالاشلار.
ئۆگزىلەر ئېچىلدى،

داۋاملىق

بولغاچقا سەكرەشلەر، تاتلاشلار.

گۈزەل ياز ئىزىدا تۇرمىدى،
نۇقسانسىز كۆڭۈللۈك ئوزىدى.
بەگباشلار ئۆتكۈزدى نۇقساننى،
ھە ئۇنى كۈز كەلمەي تۇپمىدى.

كۈز كەلدى، ھۆل - يېغىن باشلاندى،
تىرىك جان پىنھانغا تاشلاندى.
بەگباشلار ماكانى ۋەيرانە،
تۈنلەردە كۆزلىرى ياشلاندى.

يامغۇردا بەدەنلەر ئېچىشتى،
سوغ دېگەن ھەرىدەك چېقىشتى.
بولمىدى، باش ئېگىپ ئاسلانغا،
دېرىزە، ئىشىكنى قېقىشتى.

ئەقىللىق دوستىمىز ئاسلانچاق،
كېپ قالدۇق ئىككى دوست ماختانچاق.
گېپىڭنى قۇلاقتا تۇتماپتۇق،
چىقتى راست سەن دېگەن چوڭ چاتاق.

قاتاتلار سالپايدى، چۈشتى باش،
پەرياتتىن، پۇشماندىن ئاقتى ياش...
قوپاللىق قىلغاندۇق ناماقۇل،
رەنجىتكەن سېنى بىز قاپاقباش.

ئاچقىنچۇ ئىشكىنى سەن دەرھال،
قالمدى بىزلەردە ھېچ ئامال.
ئالامدۇ بۇ جاننى سوغ شامال،
بولمدى قىلمىساڭ بىر ئامال.

ئاسلانچاق پىلتىڭلاپ مياڭلاپ،
ئىشكىنى ئاچتى كەڭ ئاۋايلاپ.
بەڭباشلار كۆرۈشتى يىغلىشىپ،
ئاق كۆڭۈل دوستىنى قۇچاقلاپ.

ئاسلانچاق ئوت ياقتى مەشكە لىق،
يالقۇنچاپ تارقالدى ئىسسىقلىق.

ئىسىنىپ قۇرۇڭلار، قورۇنماي،
دېدى ھەم، — تارتماڭلار خىجىللىق.

ئۆتكەن ئىش ئۆتتۇغۇ، سالاۋات،
بولدىغۇ قىلساڭلار پەندىيات.
ساقلىنسا ساۋاقلار ئۇنتۇلماي،
خاتىرجەم ئۆتكۈسى بۇ ھايات.

خوپ-خوپ-خوپ، راست شۇنداق، دېيىشىپ،
بۇ ئۈچ دوست ئۆزئارا بېقىشىپ،
كېچىنى ئۇخلىماي ئۆتكۈزدى،
كۆپ ئىشنى ئەسلىشىپ سىردىشىپ.

* * *

بەگباشلىق ھەددىدىن ئاشقاندا،
قالدۇرار كىشىنى پۇشماندا.
ھوشىنى يىغقانلار تاپار يول،
ھالقىلىق سائىتى توشقاندا.

بەزىلەر چۈشسەمۇ پېتىدىن،
چۈشسەمۇ شۆھرەتلىك ئېتىدىن.
چۈشكۈسى كەلمەيدۇ يەنىلا،
تىرەجەپ ئۈزەڭگە بېغىدىن.

ئوغلاق بەگ، خورازجان كەچمىشى،
ساۋاقتۇر زەڭ سالسا ھەر كىشى.
كىمكى ئوۋىسىن قىلسا خار،
تەھقىقتۇر زاۋاللىق يەتمىشى.
1984 - يىل 3 - ئاينىڭ 5 - كۈنى.

تېپىشماقلار

1

زىنقى بار ئېلىپتەك،
كۈلۈپ تۇرغان يىگىتتەك،
مەرۋايىتتەك سوقچاق،
يېسەڭ تاتلىق يىلىكتەك.

سىرتى سېرىق ئاپئاق تۇر،
ئىچى تاتلىق قايماقتۇر.
ئاشۇ قايماق بار ئىكەن،
ھايات قوۋناق قايناقتۇر.

ئايلا نسا ئۇ ئوۋاققا،
بۇلماق بولار بوۋاققا.

نېمە تاپقىن؟

دەرماندۇر

ھەرقانداقلا قورساققا.

(بۇغداي)

2

مەرۋايىتتىن جالا تاققان،
سۇنىڭ گۈزەل مەلىكىسى.
ئۇ قاتناشماي ئۈزىمايدۇ،
يۇرتنىڭ كاتتا مەرىكىسى.

سۇدا ئۈنۈپ، سۇدا ئۆسۈپ،
سۇدا ئەركىن يېتىلىدۇ.
تاماملارنىڭ سۇلتانىمۇ
ئۇنىڭ بىلەن تىرىلىدۇ.

تاماملارنىڭ ئۇشبۇ شاھى،
يەتسە ئەجەل سۇ دەرىيەنە.
سۇ يىللىق شاھ، مەلىكىنىڭ،
ئېيتىڭلارچۇ ئىسمى نېمە؟

(شال، گۈرۈچ)

3

قۇياشنى سۆيىمىز بارچىمىز،
قۇياشقا ئاتەشتۇر مېھرىمىز.
قۇياشتۇر ھاياتنىڭ پاناھى،
ئۇ بىلەن نۇرانە چېھرىمىز.

ئۆسۈملۈكلەر دۇنياسى ئىچىدە،
بار گۈزەل، ئالتۇنباش بىر گىياھ.
شۇ گىياھ جېنىدا قۇياشقا،
ئېھتىرام ئىلكىدە مەھلىيا.

چىقىپ كۈن، تاپىتىپ كەتكۈچە،
تازىمدىن كۆتۈرمەس بېشىنى.
قۇياشقا ھۈرمىتى ئالەمچە،
ئېيتقىنا شۇ گىياھ ئىسمىنى.

(ئاپتاپپەرەس)

4

قىر بېشىدا بوۋايلار،
قۇرۇۋالغان بەداشقان.

شېكەر تامار لېۋىدىن،
ساقاللىرى ياراشقان.

توۋا دەيمەن ساقلى،
قارايدىكەن ئاسمانغا.
تاپالمىساڭ بۇنى سەن،
مۇراجەت قىل دېھقانغا.

(قىزىلچا)

5

يوپۇرمىقى بەش بارماقتەك،
ھەربىر بوغۇمىدا.
بوغۇملىرى بىلىنمەس،
زىلۋا، بەك سىپتا.

پوستى نېپىز، ئەمما ئۇ
تاسمىدەك پۇختا.
دېھقان تاغاڭ شوپىنا قىپ
تۈگىدۇ نوختا.

ئەھمىيەتلىك، ھاجەتلىك،
ئېسىل ئۆسۈملۈك.

مانا بۇنى تېپىپ كەل،
بېرەي كۆرۈملۈك.

(كەندىر)

6

گۈللەر سەردارى،
بىر گۈل بار قۇتلۇق.
ئۇندا كامىلدۇر،
پەزىلەت، خۇلق.

مەستۇر بۇلبۇللار
پۇراقلىرىدىن.
جاي ئالار قىزلار
قۇلاقلىرىدىن.

شەپەق قىزىلدۇر
قىزىللىقىدىن.
كېسەلگە شىپا
ئېسىللىكىدىن.

قانداق گۈل تاپقىن؟
كۆكسۈڭگە ياققىن.

(قىزىلگۈل)

بىر گۈلنى كۆردۈم،
 گۈللەر ئىچىدە.
 سېھىرگەر كۈلكە،
 قونغان لېۋىگە.

باقسام رۇخسارى،
 يامان ئەمەسكەن.
 ئەپسۇس، بىراق ئۇ
 قىزغانچۇق ئىكەن.

كېيىنەك ھەرە،
 ئۇخلاپ قالغاندا.
 ئېچىلىدىكەن،
 زاۋال بولغاندا.

قارا قوتۇركەن،
 شۇڭا ئۇرۇقى.
 تېپىڭا ئۇكا،
 دورىماڭ ئۇنى.

(ناماز شام گۈل، ھەپىرەڭ)

چاچقىنى خۇش پۇراقتۇر،
 گۈل بەرگىسى قات - قاتتۇر.
 تۈرى كۆپتۇر، مىسالى:
 قىزىل، سېرىق، ھال، ئاقتۇر.

ئېلىپ كېلەر گۈزەللىك،
 يازدا ھويلا - بېغىڭغا.
 زوق ۋە ھۇزۇر بېغىشلار،
 سېنىڭ ئۇچقۇر دىڭغا.

گۈلى ئۇزاق تۇرمامس،
 باقساڭ ياشنار، قۇرمامس.
 ياخشى بالا ۋاقتىسىز،
 ئۈزۈپ، يۈلۈپ ئوينىماس.

نېمە گۈل ئۇ بىلەمسىز؟
 ماڭا ئېيتىپ بېرەمسىز؟

(ئەتىراپىدا)

يوپۇرمىقى كالىنىڭ
 قۇلىقىدەك چوڭ.
 ئاڭما ياخشى ماكاندۇر
 يەشك بىلەن تۇڭ.

قىش - ياز بىردەك ياپپىشىل
 تۇرىدۇ ئېسىل.
 بولمىسىمۇ ئېچىلغان
 گۈللىرى قىزىل.

ئەتتۇارى بۆلەكچە،
 ياشايدۇ كۆپ يىل.
 ئىسمى نېمە ئۇيغۇرچە،
 مالدۇر شۇنى بىل.

(گۈلخەيرى، فېننېكس - فىكوس)

زەڭگەر، ئاپئاق تاجىلىق،
 كۆركى گۈزەل كۈنلەرنىڭ.

ئېچىلىدۇ ئەڭ بۇرۇن،
ئەلچىسىدۇر گۈللەرنىڭ.

خۇش يېقىملىق ھىدى بار،
دىمىقىڭنى غىدىقلار.
تۇتقىنىڭدا بۇرنۇڭغا،
يېڭى سېزىم بېغىشلار.

ئاڭا ئامراق ئۆسمۈرلەر،
ئۇستازغا ئېپ بارار.
تالى مەجنۇن سۇمباتلىق
ئېيتقىن قانداق ئىسمى بار.

(سېرىنگۈل)

11

يوپۇرمىقى قىياقتەك
ئۆسىدۇ توپ-توپ.
ئانا يەرنى يىلتىزى،
ياتىدۇ قۇچۇپ.

گۈلى خۇددى ئوخشايدۇ
كاككوك گۈلىگە.

بېغىشلايدۇ گۈزەللىك
دالا ھۆسنىگە.

ئويلاپ باققىن، رىشتى چىڭ
ئۆسكەن زېمىنغا.
ئورنىغاندەك ئەل مېھرى،
سېنىڭ دىلىڭغا.

(چىغىرتماق)

12

بېشىدا شاخلىق،
باردۇر تاجىسى.
تۈپتۈز ئۆسۈملۈك،
يوقتۇر ئاچمىسى.

بېلىدە نۇرغۇن،
يېشىلمەس پوتا.
چاپانلىرىمۇ
غېرىچچە، چولتا.
لەگلىكىڭ ئۈچۈن،
بولار ئۇمۇرتقا.

قەغەزمۇ بولار،
بارسا زاۋۇتقا.
شاخ تارچىلىغۇ،
چاپىنى قىسقا.
كىمەلەر ئۈستىكىن،
بۇنى تېپىشقا؟

(قومۇش)

13

بىر گىياھ بار تاغدا كۆپ،
قارامتۇل تەنلىك.
يوپۇرماقتىن غولغىچە،
زەھەر تىكەنلىك.

تېگىپ كەتسەڭ چاقىدۇ،
ئۈششۈك ھەرىدەك.
يەللىك شۇنچە، تېنىڭنى
قاپلايدۇ ھۈررەك.

ئۆزىمىغۇ ئوخشايدۇ
كەندىرگە ئەجەب.

تاپالمساڭ دەپ بېرەي،
يۈرمىگىن ئىزدەپ.

(چاققاق)

14

چۆل - جەزىرىنىڭ
زىننىتى - كۆركى.
قىزىل پاچاقلىق،
ئاسماندۇر بۆكى.

چىچەكلىرىمۇ
ئوخشايدۇ يۇلتۇزغا.
شەپەق ۋە يالقۇن
بېرەر ئۇپۇققا.

تەشنىلىقنى
قاندۇرار بۇلۇت.
يۇتۇۋېتەلمەس
ھەرقانچىكى جۇت.

چىدام - غەيرەتكە،
ئەبەدكە ئۈلگە.

قانداق نام بەرگەن،
ئېيتىڭا بۇ گۈلگە؟

(يۇلغۇن)

15

بىر گۈل باركى، يىلتىزى
قاباھەتلىك گۈل - گىياھقا.
چىرمىۋېلىپ يەر ئاستىدىن،
يوللاپ تۇرار ئۇ دۇنياغا.

دېمەك، خۇددى يەرنىڭ راكى،
زىيانداشتۇر زىرائەتكە.
ئەھمىيىتى پەقەت شۇكى،
سىمۋول دۇر بەدنىيەتكە.

شۇڭا گۈلچى، قوغۇنچىلار،
كۆرسە ئۇنى شۈركىنىدۇ.
قاغىش تاپقان قانداق گۈل ئۇ،
تەپىرەتلەرگە كۆمۈلىدۇ؟

(شۇمبۇيا)

16

سوقا، دۈگىلەك،
ئوخشار تۇخۇمغا.
ئۈزۈمۇ ئامراق،
بوشاڭ - ھۈرۈنغا.

ئوڭ تەرىپىدە،
چېكىتتىن كېيىن،
كۆپەيسە قوشنا،
ئەھۋالى قىيىن...

سول تەرىپىدە
كۆپەيسە قوشنا.
ئىززەت - ھۈرمىتى،
ئاشىدۇ خويما.

(0)

17

بوۋاڭ، موماڭغا،
بولىدۇ ھاسا.

ئوتۇن كەلسەڭ،
ھەمدە ئايپالتا.

ئۈكەر يۇلتۇزدىن،
ئىزدە جاۋابنى.
تاپسەن ئاسان،
بىلسەڭ ساناقنى.

(7)

18

ساڭگىلاپ تۇرغان،
ئىلغۇدەك كۆرسەڭ.
ساپلاقلىق ئورغاق،
بولار كۆمتۈرسەڭ.

ئاچساڭلا ئالقان،
جاۋابى ئاسان.

(5)

19

بوغۇزلۇق قاپاق،
كۆرسەڭ ھەممە چاغ.

بولار كۆزەينەك،
بىكتسەڭلا باغ.

ئىككى ئىشقا باب،
نەمدۇر بۇ تاپ.

(8)

20

يىلان دېمىگىن،
يۆگىشىپ تۇرسا.
ئولتۇرغان كۈچۈك،
كۆز، قۇلاق بولسا.

ياچىئەككىمۇ،
ئوخشايدۇ بىلى.
ئۇ سىپىرلارنىڭ،
قايسىبىر خىلى؟

(2)

21

بېشى دومىلاق،
سېپى ئۇزۇنچاق.

چوماق بولىدۇ،
توشقان قوغلىساق.

تەلتۆكۈس جىسمى،
نېمىدۇر ئىسمى؟

(9)

22

بىر قولى سۇنۇق،
ئارا، ئۈچ قوللۇق.
ياكى چەيدوغا
ئوخشايدۇ تولۇق.

ئورۇندۇق، ئۈستەل،
جاۋاب بېرەر تەل.

(4)

23

بېگىز قولچىلىك،
تۇرار يالغۇز ئۇ.

ئاز كۆرەر بەرسەڭ،
ھەتتا ھۇرۇنمۇ.

ئەمما بەرمەيدۇ،
سەپنىڭ ئالدىنى.
باش بارماق بىلەر،
ئۇنىڭ نامىنى.

ئەگەر تۈزسە ئۇ،
قانچە كۆپ قوشۇن.
تاپىدۇ كاتتا،
ئىناۋەت ئورۇن.

(1)

24

ئوتتۇرىسىغا دەل،
بىكىتسە كلا ساپ.
تاماق بولىدۇ،
سەيۋەنزىگە باب.

نېمە بۇ تاپقىن؟
سىرنى ئاچقىن.

(3)

25

تۇتقۇچ، جۈمە كىسىز،
ئاپتۇۋا دەيسىز،
نوگايغا ھەمدە
ئوخشار ئۇ شەكسىز.

بىر تاللا كۆزى،
نېمە ئۇ ئۆزى؟

(6)

26

ئاپئاق، ئۇۋاق كىرىستال،
چۈشسە سۇغا يوق دەرھال.
تەم كىرگۈزسەڭ تائامغا،
سەن ئۇنىڭدىن ئۆلچەپ سال.

چىقىشالماس قەنت بىلەن،
ئويلاپ تاپقىن پەم بىلەن.

(تۈز)

27

قازان بېشىدا،
كورا قېشىدا،
ئىش بېجىرىدۇ،
غىزا ۋاقتىدا.

كىرەر جۈرئەتلىك،
قىزىق تاماققا.
خالىس قاتنىشار،
ھەم تەقسىماتقا.

ھەممىنى بۆلۈپ،
بېرىدۇ خەققە.
ئۆزى بەھوزۇر،
تۇرىدۇ چەتتە.

(چۆمۈچ)

28

نەچچە قەۋەت زېمىنى
قىلغان يېپىنچا.

قىزىۋېلىپ كۆيدۈرسە،
چىقار يېلىنجا.

كۆيىمگەندە قارا تەن،
كۆيسە ئالتۇن رەڭ.
سانائەتكە، تۇرمۇشقا
كېرەك، نېمە دەڭ؟

(كۆمۈر)

29

قارا-قارا باشلىرى،
يوقتۇر كۆزى، قاشلىرى.
ئەگەر قاپقا سۈركىسەڭ،
ئوتتىن بولار چاچلىرى.

تاڭدا كۈلگەن چولپاندەك،
جۇلالىنىپ نۇر چاچار.
تۇرمۇشتا كۆپ كېرەك ئۇ،
نېمىلىكىنى كىم تاپار.

(سەرەڭگە)

بىر پۇتى بار پاخماقلىق،
 بېلى قاتار باغلاقلىق.
 ئۆي ئىچىنى ھەر كۈنى،
 ماڭداپ چىقار ئۈچ ۋاقلىق.

چېچەن، پاكىز كىشىگە،
 خىزمەت قىلار مىننەتسىز.
 پەگادىلا جايى بار،
 قانداق نەرسە بىلەمسىز؟

(سۈپۈرگە)

يالغۇز تاپان، سىلىق تاپان،
 ئوزۇقى چوغ، قىزىق تاپان.
 ئۇنىڭ بىلەن سۆلەت تاپان،
 پۇرلاشقان رەخت، كۆڭلەك، چاپان.

قوللىقى بار دۈمبىسىدە،
 بۇرۇنلىرى چۆرىسىدە.

ئويلاپ باققىن نېمىكەن بۇ،
ئىزمىسى بار گەجگىسدە؟

(دەزمال)

32

ئاستىن - ئۈستۈن ئىككى چىشلىق،
كالىپۇكى يوق بىراقتا.
يەلكىسدە يالغۇز قانات،
زاسۈيى يوق قورساقتا.

شۇڭلاشقىمۇ ئىشتىھاسى،
تارتىماس ئۇنىڭ تاماققا.
ئويلاپ باققىن،
لازم ساڭا،
ئۆچتۈر ئۆسكەن تىرناققا.

(تىرناق ئالغۇچ)

33

شەپەرەڭنىڭ قانتىدەك
قاناتلىق قۇش يالغۇز ئاياق.

شۇڭلاشقىمۇ ئۇچالمايدۇ،
ئەمما يۈرمەس يەردە يايلاق.

ياز كۈنلىرى تومۇزلاردا
باش - ئۈستۈڭدە پەرۋاندىۇر.
ياغسا يامغۇر كۆكرەك كېرىپ،
قوعدار سېنى مەرداندىۇر.

سېنىڭسىز ئۇ قىلماس سەپەر،
تاپساڭ ئىسىن، بەرگىن خەۋەر.
(كۈنلۈك)

34

كىچىككىنە ئۈچ قىرلىق،
قىرىق نەچچە سىپىرلىق.
تۇمشۇقى بار پولاتتىن،
ئىنچىكە ھەم سىماپ تىللىق.

قولتۇقىڭغا قىستۇرساڭ،
قالار تىلى ئۇزۇراپ.
تۈپلەردەك تەپتىڭنى،
بېرىدىكەن جاكالاپ.

نازۇك - سىلىق بۇ سايمان،
لازم ساڭا ئاغرىساڭ.
تاپالمىساڭ سوراپ باق،
دوختۇر قىزدىن خالىساڭ.

(تېرمومېتر)

35

يىڭنە ئىكەن ئىچى نوكەش،
يىپ ساپقىلى بولمايدىكەن.
ئۇ ئارقىلىق تومۇرلاردا
مادارلىق سۇ قاتنايدىكەن.

يىڭنە ئىكەن ئېسىل ئىكەن،
ساقلىقىڭغا كېپىل ئىكەن.
ئۇنى سەن يات كۆرمىسەڭلا،
شۇم كېسەلگە سېپىل ئىكەن.

سەن ئۇنىڭغا يولۇققانمۇ؟
يولۇققاندا قورققانمۇ؟!

(ئوكۇل يىڭىنىسى)

كۆز، قۇلقى، قولى يوق،
 ئەمما ئۆزى بىر پۇتلۇق.
 ئوماق، تېتىك قىلقى،
 بىھۇدە قىلماس شوخلۇق.

مۇز ئۈستىدە كۆرسىڭىز،
 ئۇسسۇل ئوينار تىنىمىز.
 بوغقۇش قامچا قانتى،
 قانداق نەرسە ئېيتىسىڭىز؟

(پىرقىرىغۇچ)

ئۆزى قاپقارا،
 تامغا چاپلاشقان.
 سېھىرلىك ئەينەك،
 ھۆسنى قاملاشقان.

ئويۇڭدا بارنى،
 جىجىساڭ ئاڭا.

سۆزلەيدۇ ئۇنسىزە
ئەگشىپ ساڭا.

بىلىم - ھېكمەتنىڭ،
ئېكرانى، بىخى.
قانداق نەرسە ئۇ،
تاپقنا قېنى؟

(دوسكا)

38

جېنى يوق مەخلۇق،
ئۆزى تۆت پۈتلۈق.
گۆش - مایسىز ھەمدە
شۇنچىلىك ئورۇق.

ئەمما سىزنى ئۇ،
كۆتۈرەر باشتا.
ئۆيدە، مەكتەپتە،
مەشغۇلات ۋاقتا.

سۈرتۈپ قويسىڭىز،
كۇپايە ئاڭا.

نان - چاي دېمەيدۇ،
دەپ بېرىڭ ماڭا.

(ئورۇندۇق)

39

قىرلىق - قىرىسىز چوكدەك،
ئىچىدە بار قارىسى.
ئۇنىڭسىز قىر ئاشالماس،
مەرىپەتنىڭ بالىسى.

سىرتى سىرلىق چىرايلىق،
سىزنىڭمۇ جان دوستىڭىز.
سىزگە داغدام يول ئاچار،
چىن قەدىرلەپ تۇتسىڭىز.

ئەتىۋارلىق قەدىناس،
نېمە ئۇ؟ تاپ ساۋاقداش!

(قېرىنداش)

40

بەش بۇرادەر سەپەر قىلسا،
بىر تايچاققا مىنىپ ئالار.
قىزىق ئىشكى: تايچاق بولسا،
ئالغا ئەمەس، يانغا ماڭار.

خاسىيەتلىك شۇنداق تايچاق،
رەڭدىن بۆلەك يېمەس تاماق.
باشقان ھەربىر قەدىمدىن،
گۈللەر ئۈنەر، تۇرماس ئۇزاق.

كىيىۋالار تۆمۈر تۇماق،
يوقتۇر ئۇندا كۆز ۋە قۇلاق.
ھارماس ئىشچان، يورغا شۇنچە،
تېپىڭ! تېخى يالغۇز تۇياق.

(قەلەم)

41

يوپۇرمىقى زىچچىدە،
ئەمما يوقتۇر يىلتىزى.

بالدىن تاتلىق بولىدۇ،
مېۋىسىدۇر مېغىزى.

قانسىز، جانسىز، يىلتىزسىز،
سۆزلەر بىراق تىلى يوق.
ئويلاپ تېپىڭ نېمە ئۇ؟
يۈرمەيدىغان يېرى يوق.

(كىتاب)

42

قانائىتىز قۇش، كىچىك چاسا،
تالماس ئۇچسا ھەر ۋاقتا.
توسالغۇسىز سەپىرى،
يەر شارىنى ئايلانسا.

ئالەم ئارا ھوقۇقلۇق،
رولى بار ھەم قۇلۇپلۇق.
شۇنچە كاتتا تۇرۇقلۇق،
شىلىم ئاڭا ئوزۇقلۇق.

(پوچتا ماركىسى)

43

ئىككى نەرسە بار،
ئۆزئارا ئۆچمەن.
كېزى كەلگەندە،
رەھمەتسىز دۈشمەن.

بىرى كۆيدۈرگۈچ،
ئەجدەرھا سۈپەت.
بىرى چۆكتۈرگۈچ،
سالدى كۈلپەت.

چىقىشالماستىقنىڭ
مىسالى شۇڭا.
جاۋابنى ئويلاپ
تاپارسەن ئۇكا.

(ئوت بىلەن سۇ)

44

ئىككى نەرسە بار،
باقساڭ ھاياتقا.

بىرى بىرىنى،
ئالار يامپاشقا.

سەھەردە، كەچتە،
تۆكۈشىدۇ قان.
مەغرۇر ئۆتمەكتە،
بېرىشمەستىن جان.

نېمە كارامەت!
نېمە ئالامەت!؟
جاۋاب بېرەرسەن،
بولساڭ سالامەت!!!

(كۈندۈز بىلەن كېچە)

45

بىر نەرسە بار بارچە كىشى،
ئەتىۋارلاپ ساقلايدىغان.
كىشى يوقتۇر ئۇنىڭ گېپى
قۇلىقىغا ياقمايدىغان.

كەلمەس ئەمما قولغا ئاسان،
قولدىن قولغا ئۆتەر چاپسان.

گەزمەيدىغان جاھانى يوق،
تونار ئۇنى جىمى ئىنسان.

چوڭ ھوقۇقلۇق تونۇشتۇرۇش،
ئۇ بىلەن ئىش، يولۇڭ راۋان.
گەر بولمىسا سەندە ۋىجدان،
قىلار سېنى ۋەھشى ھايۋان.

ۋەسۋەسىگە باي ئۇنىڭ جىسمى،
تېپىڭ نېمە ئېنىق ئىسمى.

(پۇل)

46

غېرىپتا بىر كەلگۈدەك،
ياغ تاياقچا بۇرۇتلۇق.
بۇرۇتغا ئوت ياقساڭ،
بېرەر تۈندە يورۇقلۇق.

جىسمى كۆيۈپ تۈگىسىمۇ،
ياش تۆكەر، داد دېمەس.
ئىنسان ئۈچۈن ئىشلەشتە،
سۇنسا سۇنار ئېگىلىمەس.

زوقلىنارلىق خىسلەتلىك،
نېمىدۇ بۇ ھېكمەتلىك؟

(شام)

47

تولۇن ئايدەك نۇرلىنىپ،
كېلەر ھەر كۈن ئالدىڭغا.
قول سوزىسەن ھۈرمەتتە،
سالسىەن ھەم ئاغزىڭغا.

ئۇ بىلەن سەن دەربانلىق،
قىلالايسەن پالۋانلىق.

ئۇ كېلىدۇ نە - نەدىن،
ھالال ئەمگەك ساپ تەردىن.
گۈزەل قەلب، مىننەتسىز
دېھقاندىك ئەڭ پاك ئەردىن.

قانداق نېمەت مىننەتسىز،
دوست نەق جاۋاب بېرەمسىز؟

(نان)

قۇدۇق قېزىپ يىڭنە بىلەن،
 ئەمگەك قىلىپ مېڭە بىلەن.
 قاندۇرىدۇ تەشنا دىلىنى،
 سايرىتىدۇ كېكەچ تىلىنى.

قەلبى ئۇنىڭ مەشئەل چىراق،
 كور كۆڭۈلنى قىلار پارلاق.

دوختۇر، ئالىم، داھىلارنى،
 ئارتىس، شائىر، ماھىرلارنى،
 يېتىشتۈرەر مېھرى بىلەن،
 چىن ئەقىدە، زېھنى بىلەن.

تۇرار ئۆزى "قۇلاق" پېتىم،
 ئاينىسۇن دەپ "مۈڭگۈز - شېخىم."

كىم ئۇ ئالىي تىلەكلىرى؟
 سىزمۇ ئۇنىڭ چېچەكلىرى.

(مۇئەللىم)

ئاق لەيلىگە ئورالغاندەك،
قار لەيلىگە ئايلانغاندەك.

يۈرەر دائىم ئىنتىلىپلا،
ئۆز كەسپىگە بېرىلىپلا.

بىمارلارنىڭ پاسبانى،
شەپقەتچىسى، مېھرىبانى.

كېچە - كۈندۈز پەرۋاندىۇر،
دەردكە ئورتاق سەرساندىۇر.
ئەزرائىلغا ۋاقتىسىز جان -
بەرمەيمەن دەپ تۆكەر تەر - قان.

يىڭىندىن يىپ سۇغارغاندەك،
باشتىن تاغنى ئاغدۇرغاندەك،
ئېلىپ دەردنى بولار خۇشال، -
كىم بۇ ئۆزى؟ تاپقىن دەرھال!

(دوختۇر)

كۆزلىرىگە قوش دېرىزە
 قويۇۋالغان، پەردىسى يوق.
 ئۆگزىسىگە قار ياغسىمۇ،
 ھېچنەرسىدىن ئەندىشىسى يوق.

زىكىر قىلار كېچە - كۈندۈز،
 ئويلىغىنى ئىنسانىيەت.
 كەشپىياتقا مەپتۇن - ئاشىق،
 سۆيىگىنى چىن ھەققانىيەت.

ئېگىلىسىمۇ بېلى يادەك،
 ئۆتمەس كۈنى لەيلەپ سادەك.
 ئىشلىگىنى ئىشلىگەنلا،
 مېڭلاپ جېنى قاتار باردەك.

ھاياتىنى ئەلگە تەقدىم —
 قىلغان شۇنداق، ئۇ زادى كىم؟

(ئالىم)

ھېسىياتىدىن چاقسا چاقماق،
 دىل ئاسمىنى گۈل چاچىدۇ.
 ھەسەن - ھۈسەن رەڭلىك گۈللەر،
 ئەل كۆڭلىگە ئوت ياقىدۇ.

ئۆزىدىكى ھارازەتتە،
 ئۆزگە دىلنى ئىللىتىدۇ.
 نازۇك، نەپىس ماھارەتتە،
 ئىشنى ئالغا سىلجىتىدۇ...

ئەل ئىشىغا كۆيۈنگەنگە،
 مۇھەببەتلىك، مېھرىلىكتۇر.
 ئەل رىزقىغا ئالايغانغا،
 نەپرەتلىك ھەم قەھىرلىكتۇر...

نەيزە، بومبا قەلەملىرى،
 قەغەزلەر توغ - ئەلەملىرى.
 قانداق ئىنسان تېپىڭچۇ ئۇ؟
 ئۆچمەس باسقان قەدەملىرى!!!

(يازغۇچى، شائىر)

يەر ئۈستىدە ئىككى كۆز لۈك،
 يەر ئاستىدا (ئۈچ كۆز لۈك...)
 باردۇر جەسۇر ئادەملەر،
 پاك دىل ھەمدە راست سۆز لۈك.

ئىشلەر ئۈنتۈپ ئۆزىنى،
 يورۇق قىلىپ يۈزىنى.
 ئويلىغىنى ۋە تەن - ئەل،
 ئاقلار ئانا سۈتىنى.

قوشۇپ مېھرى يالقۇننى،
 قازار قارا ئالتۇننى...
 ئۇ تۆكسە تەر، يېڭىسىز
 قىشتا جۇدۇن - چاپقۇننى.

ئالىي ئىستەك، راست سۆز لۈك،
 كىملىرىكەن ئۇ (ئۈچ كۆز لۈك؟)

(خاك ئىشچىسى)

باخ-باخ ئەتكەن ئانا يەرنى،
 تۆككەن دائىم ھالال تەرنى.
 ئاپئاق سۈتتەك ئاپئاق كۆڭۈل،
 تونۇشتۇراي ئېسىل ئەرنى.

يەرگە نەقىش-سۈرەت سالار،
 يەر بىلەن تەڭ ھۈرمەت تاپار.
 چىن ئەقىدە، ئەجرى بىلەن،
 يەرنى سېغىپ قايماق ئالار.

ئالقىنىدىن بەركەت ياغار،
 تاپىنىدىن نېمەت تاشار.
 خىزمى سۈپەت، مىننەتسىز ئەر،
 كەڭ كۆڭلىدىن دەريا ئاقار.

ياد ئەتكىنى سىز بىلەن بىز،
 قانداق ئادەم تېپىڭچۇ سىز!

(دېھقان)

تاغ - ئېدىرلار يايلىقى،
 بۇلۇت تۇماق - ياغلىقى.
 مال - چارۋىلار ئامرىقى،
 ياشنار، ياپىراق يازلىقى.

ئۆلەن ئېيتىپ، ئات چېپىپ،
 مەنزىلىگە پات يېتىپ.
 مۈشكۈللەرنى مات ئېتىپ،
 يۈرەر كۆڭلىنى شاد ئېتىپ.

بۆلۈنگەن كۆپ ئايماققا،
 قارشى دىلى مايماققا.
 ماھىر قوش تۆل ئالماققا،
 ئامراق قېمىز - قايماققا.

كىملىر ئۇ تاغ بۈركىتى؟
 تاغدەك بۈيۈك ھۈرمىتى!

(قازاق چارۋىچى)

جاسارەتلىك، جۈرئەتلىك،
ئەل ئالدىدا ھۈرمەتلىك.
تاغ - چېزىرە، قۇم - دەشتتە،
تۇرار پوستا - كۆزەتتە.

ئاپتوماتى كۆكرەكتە،
غالب جەڭدە - كۈرەشتە.
قار - شۋىرغان، جۈت - بوران،
كار قىلالماس، چىڭ تۇرغان.

ماڭلىيدا يۇلتۇزى،
كۆكسىدە ھەم يۇلتۇزى.
ئەلگە جاننى ئاتىغان،
كىم سەن، بىزنى ساقلىغان؟

(چېگرا جەڭچىسى)

مەسئۇل مۇھەررىر: ئابدۇللا ئابلىز
مەسئۇل كوررېكتور: خۇدا بەردى خېلىل

شېكەر دىستاندىكى ناخشا

ئاپتورلار: ھەسەن تىلىۋالدى، ئابلىكىم روزى،
ئابدۇقادىر ھەسەن، توختاش بەكرى
مىللەتلەر نەشرىياتى تەرىپىدىن نەشر قىلىندى
شىنخۇا كىتابخانىسى تەرىپىدىن تارقىتىلدى
مىللەتلەر باسما زاۋۇتىدا بېسىلدى

1988 - يىلى 2 - ئايدا 1 - قېتىم نەشر قىلىندى

1988 - يىلى 2 - ئايدا بېيجىڭدا 1 - قېتىم بېسىلدى

باھاسى: 0.73 يۈەن

果 园 之 歌

(维吾尔文)

阿布都哈迪尔等著

民族出版社出版 新华书店发行

民族印刷厂印刷

开本：787×1092毫米1/32 印张：8 5/8

1988年 2月第1版

1988年 2月北京第1次印刷

印数：0001—2,000册

统一书号：M10049(4)229定价：0.73元

ISBN7-105-00089-9/1.30

统一书号：M10049(D)229 定价：0.73元

ISBN 7-105-00089-9/I·30